


MAMBU ME MONISAMA

PWELELE NA NZILA YA PROFESI

 Beto kulumusa bayintu ya beto ntangu yayi samu na kusambila. Mfumu ya beto Nzambi, Mvangi ya nene ya Mazulu mpe ntoto, Yina vumbulaka Yesu na lufwa, mpe ke zinga na beto samu na bamvula mafunda zole yayi, ke zinga samu na kusiamisa Ndinga ya Yandi mpe kukumisa Yawu kieleka na konso nsungi. Beto ke vutula matondo mingi samu na Mvwandulu ya Yandi ya Kinzambi kaka ntangu yayi, na kuzabaka yayi, ti beto kele na kivuvu yayi ya nene, ti na manima ya luzingu yayi me suka, beto kele na Luzingu ya Kukonda nsuka na yinza yina ke kwisa. Matondo na Nge, samu na yayi, Mfumu. Mpe kivuvu yina, kizundu samu na moyo, yina kele ngolo mpe kieleka na ntangu ya kitembo. Mpe ntangu bitembo ke kwiza, bitembo ya nene ke baluka, beto ke kuwa yawu na lukwikilu na Yandi ti beto lenda sabuka konso kitembo.

² Nzambi, sadisa beto na nkokila yayi na yina beto ke kwiza longa na bambevo mpe na bantu ya nsatu. Beto ke sambila, Nzambi, ti ya ke vwanda ve na muntu ya kubela na kati-kati ya beto ntangu beto ke katuka na nkokila yayi. Ti muntu nyonso kubeluka na nzila ya Ngolo ya Nge ya Kinzambi, bawu nyonso zole awa mpe bisika nyonso na yinsi, bayina ke na kulanda na nzila ya alo-alo, ti ya vwanda ve na muntu mosi ya kulemba yina ke basika na yinzo mosi to na kimvuka mosi na nkokila yayi. Bika ti Mpeve ya Nge kubelusa bawu. Ti Mwini ya nene ya ludedomo, na kubeluka na mapapu ya Yandi, kutelama, fidisa minzenzi ya lukwikilu na ntima nyonso na yina bawu ke kuwa Ndinga, bawu mona bakumonisama ya Mpeve-Santu ke ndimisa bawu ti Yandi kele kaka moyo. Beto ke sambila balusakumunu yayi, Tata, na Nkumbu ya Yesu. Amen.

Beno lenda vwanda.

³ Kieleka beto ke tala yayi bweso ya nene na kuvwanda awa na nkokila yayi, dyaka, samu—samu na kuzonza na bantu mpe kusambila samu na bambevo. Beto zola kupesa mbote na bayina nionso kele kuna ya kuvukana na yinsi ya allo-allo na yinsi ya muvimba, diaka na nkokila yayi. Mpe na yawu beto ke sambila ti Nzambi kusakumuna mosi na mosi ya beno, na kivuvu ti bayina nionso ndimaka Klisto na suka yayi ke fuluka na Mpeve-Santu mpe ke zinga ntangu nyonso ya kukwikama mpe ya kieleka na Yandi tii luzingu ke suka awa na zulu ya ntoto, luzingu yayi yina ke kufwa. Mpe na yina bawu, na kusalaka yawu, bawu kele na Luzingu ya Seko. Ata mbala mosi ve ti bawu ke kufwa na nsungi

yina ke na kwiza, na Nsungi ya nene yina beto nyonso ke tala na ntwala.

⁴ Ntangu yayi beto ke tuba, na yina mu ke banza na yawu, ve samu na kuzenga. Mpangi Vayle kele awa, mpe mu lenda mona yandi ve. Mu ke . . . Mu lenda fidisa mukanda yango na nge ntangu mu ke vutuka na Tucson? Mu ke tala yawu, mu me tanga ntete yawu ve, mpe mu ke vutula yawu na beno ntangu mu ke kuma na Tucson.

⁵ Ntangu yayi mu ke zola kupesa luzabusu. Yayi kele mingi-mingi samu na mabuundu bisika nyonso, mingi-mingi na Wesete, to kisika nyonso yina zola kukwiza. Mpangi ya beto ya bakala ya ntalu, Mpangi Pearry Green, na . . . Ya kele muntu yina ke landilaka allo-allo yayi awa. Mfumu me tula yawu na zulu ya ntima ya yandi na kukwisa kutala beto na Tucson, mpe kubanda reveil mosi na Tucson, yina kieleka beto ke na yawu nsatu. Mpe Mpangi Pearry ke vwanda na Tucson. Kana beno zola kukutana na yandi, beno vwanda kaka na bureau ya beto kuna. Ya ke vwanda na Ngonda ya nana na kilumbu ya 10, 11, 12, mpe 13. Yandi vwandaka na yawu na zulu ya ntima ya yandi kubanda ntama, mpe mu tubaka na yandi ti ya kele “mutindu mosi kaka nge ke katula yawu na ntima ya nge, kwenda sala yawu.” Mpe yandi kele mpangi ya bakala ya Muklisto, kisadi ya kieleka ya Nzambi. Mpe beno bantu, na Tucson, mu zaba ti beno ke vwanda ya kusakumuka mutindu yandi langoka kuna, mu banza na Ramada Inn to kisika nyonso Mfumu ke pesa kisika mosi, yandi kele ve na yawu awa. Kasi mu zaba ti beno ke vwanda ya kusakumuka na kukwiza, samu na kuwa Mpangi Green mutindu yandi ke lakisa na beto Ndinga ya Nzambi, ntangu yankaka ba ke sambila samu na bambevo, to nionso yina ke salama landila kupakulama ya Nzambi.

⁶ Beto zola mpe kutonda Mpangi Orman Neville, Mpangi Mann, samu na ntangu yayi ya mbote ya kubundana na bawu. Mutindu mu ke vutula matondo mingi na kuvwanda na yandi, kuvukana na bakala ya mutindu yina mutindu Mpangi Neville, Mpangi Mann, mpe balongi nyonso yankaka yayi awa. Mu banza ti ba me zaba bawu. Kana ve, na nzila ya conseil ya beto mpe dibuundu ya beto awa, mu ke ndima ti Nzambi me zaba beno awa mutindu bisadi ya Yandi. Bika ti Mfumu sakumuna beno ntangu nyonso.

⁷ Ntangu yayi, ba yufulaka munu mwa kima mosi awa, na zulu ya mwa noti yina ba me pesa munu, na . . . Ba vwandaka na lukutakanu ya ba-administrateur na nkokila yina, na conseil ya ba-administrateur mpe ba-diacre, mpe mu banza ti ba tangaka baminuti na suka yayi na ntwala ya dibuundu. Na yina, yina kele kikalulu samu na beto na kusala yawu. Na balukanu yina ba salaka na conseil ya ba-administrateur mpe ba-diacre awa na yinzo-Nzambi, ya kieleka, ya lenda ve kusepelisa muntu nionso. Beto lenda ve kusala yawu. Mu ke na kima mosi ve ya kusala

na conseil ya ba-administrateur to conseil ya ba-diacre. Mu ke votaka ve kaka kana ya kele na bavwa mutindu mosi, mpe na yina mu fwana vwanda awa samu na kusala yawu, Mpangi Orman Neville ke baka voti yina ya zole. Na yina beto fwana kutula kidimbu na yayi, samu ti beto kele kitini ya dibuundu. Kasi lukanu yina conseil ya ba-administrateur mpe ba-conseil ke baka, beto ke vwanda kieleka na manima ya bawu nkama mosi na zulu ya nkama mosi, samu ti ya kele samu na yina bawu kele awa. Mpe balukanu ya bawu kele na kati-kati ya bawu mpe Nzambi. Mu lenda ve, lenda ve mpe lenda ve, na mutindu nionso, kutelemina lukanu yina. Mpe kima yankaka, ba me yimina munu na nzila ya Luyalu ya Etats-Unis na kubaka lukanu mosi samu na yawu, na yina pardo beno lomba munu ve na kusungika balukanu ya bawu. Mu lenda ve kusala yawu, mpe mu ke kuwa kima mosi ve samu na yawu. Beno me mona? Na yina beno lomba munu ve na kusungika balukanu ya bawu. Beno mona conseil, ya kele bawu yina bakaka balukanu. Mbote mingi.

⁸ Ntangu yayi na dyambu ya lukutakanu yina ke na kwiza, ya lenda salama, kana Mfumu zola, mu ke vutuka awa pene ya basabala yiya na sambanu, to kima mosi ya mutindu yina, mu banza samu na lukutakanu ya Lumingu yankaka. Mpe mu zabisaka na suka yayi ti mu zolaka kutuba na zulu ya *Nzambi Yina Me Monisama Na Kati Ya Ndinga Ya Yandi*, mpe mu ke kuzwa ntangu ve na nkokila yayi, mpe, ya kieleka, na mpasi mu ke na ndinga mingi ve ya kusala yawu. Mpe na yina nkonga ya bantu, ya kele kaka na bantu mingi na ngaanda mutindu ya kele na kati, mpe, mu banza ya kulutila, na kutangaka ba-bisi yina mpe batomabilu mpe bima yina kele kuna na ngaanda na bantu. Ba me matisa mwa fioti, siniale ya muningu, beto lenda kuwa yawu. Mwa kitembo yayi ya fioti, kitembo yayi ya nkufi yina ke katuka na tabernacle, beto lendaka kuwa yawu tii na kitamina ya bayinzo zole. Mpe matoma yankaka kele na bitamina mingi ya bayinzo, bansinga ya matoma, awa mpe kuna, mpe bisika nionso mpe na kati ya babala-bala, pene-pene ya tabernacle na nkokila yayi. Mu ke kwikilaka ve na konso ntangu mosi, na pwelele, beto me kuzwaka ntete bantu mingi ya kukangama na kati mpe na nziunga ya dibuundu kulutila yina kele na beto na nkokila yayi. Na yawu beto kele. . . Mpe mingi, mingi, mingi ke na kwisaka mpe ke na kuvutuka na matoma.

⁹ Na yawu ya ke lakisa, “Kisika Mvumbi kele, bangononi ke vukana.” Mpe bika mu tuba na beno na nkokila yayi, na mwa kimvuka yayi ya bantu, ya kele kimvuka ya bayinsi nionso. Na kutala ya kele zole na zulu ya tatu ya bayinsi ya kuvukana kele awa, na ngaanda ya bayinsi tanu ya nzenza, ata mpe na Russie, mpe bisika nionso ya kuswaswana na kati ya yinsi. Tii kuna na Venezuela, tii na Jamaïque, bisika nionso na bizunga nionso ya yinsi, bantu kele awa, na nzala mpe mpwila ya Nzambi. Wapi ntangu ya mbote!

¹⁰ Ntangu yayi mu zola, na ntuala kutanga Biblia, mpe beno ke sambila samu na munu ntangu yayi. Mu—mu ke meka na kunata mwa Nsangu ya fioti, kana Mfumu kuzola, samu na kiyeka ya kubaka kubeluka ya Kinzambi. Samu, na suka yayi beto me zonzila na zulu ya mpulusu. Mpe na nkokila yayi beto ke zonzila mwa baminuti fyoti na zulu ya kubeluka ya Kinzambi, mpe na manima beto ke bokila ndonga ya bisambu mpe beto ke sambila samu na bantu. Na yina beto ke sala yawu, bayina ke na kulanda na bansinga ya ntangu fioti, bisika nionso beno kele, ata mpe na kati ya ba-bisi mpe matoma na nziunga, na kati ya kitamina mosi to zole ya bayinzo na tabernacle; ntangu ya ke kwiza ntangu ya kusambila samu na bambevo, kana beno lenda kota ve na kivinga. . . Na yina, beno lenda ve, mu ke kwikila ntangu yayi, samu ti mielo bisika nyonso kele ya kukanga, ya kufuluka, mpe ata kisika mosi ve, na yawu beno sambila mpe beno tentika maboko ya beno na zulu ya mosi na yankaka na ngaanda kuna. Mpe ti konso mulongi yina kele ya kukangama na nkokila yayi na nzila ya allo-allo, mpe yandi ke sambila samu na dibuundu ya yandi na yina balukutakanu ya kubeluka ke na kulandila. Beto ke kwikila ti Nzambi yina kele bisika nyonso, bisika nyonso. Ntangu yayi ntete beto tanga to . . .

¹¹ Na ntuala beto—beto ke sambila, beto zola kutanga ndambu ya Ndinga ya Nzambi. Mpe mu sobaka Masonuku ya munu—ya munu ntama mingi ve, samu ti mu zolaka kusoba mutindu ya lukutakanu yina mu me tula na dibanza ya munu na nkokila yayi, na yawu mu me soba yawu mwa fyoti; mpe na yawu mu zolaka soba Masonuku ya munu, kusoba yawu ve, kasi kutula yawu na mutindu yankaka, samu na kubeluka ya Kinzambi, samu ti—ti bantu kubakula.

Beto baka Santu Luc, kapu 24. Mpe beto ke banda na nzila ya 12 ya kapu 24, mpe kutanga tii pene ya 34. Ya kele samu na mvumbukulu ya Mfumu Yesu.

Na yina Pierre, Pierre telemaka, mpe kwendaka mbangu na ntoni; mpe yandi kondamaka, mpe yandi monaka kaka bitende ya lele. . . yandi yitukaka mingi na mambu yina salamaka.

Mpe, tala, kaka na kilumbu yina bilandi zole vwandaka kwenda na bwala Emmaüs, yina vwandaka ya kukabwana na Jerusalem keba ve na bakilometele kumi na mosi.

Ntangu yayi, ya ke lomba bitamina kumi—samu na kusala mille mosi, na yina ya vwandaka bakilometele kumi.

Mpe mutindu bawu vwandaka zonzila mambu nyonso. . . mambu nyonso yina salamaka.

. . . yawu salamaka, ti, ntangu bawu vwandaka zonza mpe solola, Yesu yandi mosi kwisaka pene-pene ya bawu, mpe tambulaka na bawu.

Bawu wandaka tala yandi kasi bawu wandaka lenda ve na kuzaba yandi.

Mpe yandi tubaka na bawu, Wapi dyambu beno ke na kusolola mosi na yankaka, na nzila, mpe ya kele na dyambu ya mawa?

Mpe mosi na kati ya bawu, na nkumbu ya Cléopas, pesaka mvutu na kutubaka na yandi, Nge kele kaka nzenza na Jérusalem, mpe nge me zaba ve mambu yayi yina me salama . . . na bilumbu yayi?

Mpe yandi tubaka na bawu, wapi mambu yina?

Ntangu yayi beno bambuka moyo, yayi kele Yesu Yandi mosi, yina vumbukaka na lufwa, ke na kutuba.

Mpe bawu tubaka na yandi, Samu na Yesu ya Nazareth, yina wandaka profete ya ngolo na bisalu mpe na ndinga na ntwala ya Nzambi mpe bantu nyonso:

. . . wapi mutindu bamfumu ya banganga-nzambi mpe bamfumu ya beto yekulaka yandi na . . . samu ti ba zengila yandi lufwa, mpe koma yandi na kulunsi.

Kasi beto wandaka na kivuvu ti yandi fwanaka vulusa Israel: mpe na balweka ya nyonso yayi, ti ya me kuma bubu yayi kilumbu ya tatu katuka mambu yayi me salama.

Yinga, mpe mwa ndambu yankaka ya bakento ya beto me yitukisa beto, bubu yayi bawu kwendaka na ntoni na suka-suka;

Kasi bawu monaka ve nzutu ya yandi, bawu kwisaka, na kutubaka, ti bawu kumonaka mpe vision ya bawanzio, yina tubaka . . . yandi wandaka moyo.

Mpe bampangi ya beto yankaka kwendaka na ntoni, mpe monaka mambu nionso mutindu bakento zabisaka yawu: kasi bawu monaka yandi ve.

Beno kuwa ntangu yayi; Yesu.

Na yina yandi tubaka na bawu, O beno kele bantu ya mayele ve, . . . beno ke kwikilaka mbangu ve mambu nyonso yina bapofete zabisaka:

Ya kieleka ya fwanaka ve ti Klisto ke tala mpasi ya mutindu yina, ntete yandi kota dyaka na nkembo ya yandi?

Mpe kukatuka na Moise mpe bapofete nionso, yandi tendulaka bawu nyonso, mambu nyonso yina sonamaka na masonuku samu na yandi.

Mpe ntangu bawu kumaka pene-pene ya bwala yina, kisika bawu wandaka kwenda: mpe yandi salaka mutindu ti yandi zolaka luta bwala yina.

Kasi bawu bondilaka yandi, na kutubaka, Vwanda na beto awa: samu ti bwisi me yila, mpe mpimpa me banda. Mpe na yina yandi kotaka na yinzo samu na kuvwanda na bawu.

Mpe na yina, yandi vwandaka na mesa kintwadi na bawu, yandi bakaka dimpa, mpe sakumunaka yawu, mpe bukaka yawu, mpe pesaka yawu na bawu.

Mpe na yina meso ya bawu zibukaka, mpe bawu zabaka yandi; mpe yandi zimbanaka na meso ya bawu.

Mpe bawu vwandaka tuba mosi na yankaka, Bantima ya beto vwandaka pela ve na kati ya beto, na yina yandi vwandaka zonza na beto na nzila, mpe na yina yandi tendulaka na beto masonuku?

Mpe kaka na ntangu yina bawu telemaka, mpe vutukaka na Jérusalem, mpe bawu kutaka bantumwa kumi na mosi ya kuvukana kintwadi, mpe ntangu bawu vwandaka na bawu,

Bawu tubaka, Mfumu me vumbuka na lufwa, mpe Simon me mona yandi.

Mpe bawu zabisaka bawu mambu nyonso yina salamaka na nzila, mpe wapi mutindu ti bawu zabaka Yesu ntangu yandi bukaka dimpa.

¹² Ntangu yayi beto sambila. Tata ya lemvo, beto ke tonda Nge samu na Ndinga ya Nge, samu ti Ndinga ya Nge kele Kieleka, Ndinga ya Nge kele Luzingu. Mpe Nge, O Mfumu, mpe Ndinga ya Nge kele Mosi. Na yawu beto ke sambila na nkokila yayi, Mfumu, ti Nge ke kwiza na kati-kati ya beto na ngolo ya mvumbukulu ya Nge mpe ke lakisa beto na nkokila yayi, mutindu bayina katukaka na Emmaüs, ti beto dyaka ke vutuka na bayinzo ya beto, na kutubaka, “Bantima ya beto vwandaka pela ve na kati ya beto?” Pesa yawu, Mfumu, ya kele dyaka ntangu ya nkokila. Samu beto ke lomba yawu na Nkumbu ya Yesu. Amen.

¹³ Ntangu yayi mu zola tubila Biblia yayi. Mpe dilongi ya munu na nkokila yayi, samu na yintu ya dilongi, ya kele: *Mambu Me Monisama Pwelele Na Nzila Ya Profesi. Mambu Me Monisama Pwelele Na Nzila Ya Profesi.*

¹⁴ Ntangu yayi, Biblia kele Buku ya kuswaswana na babuku nyonso yankaka ya santu. Biblia kele Buku ya kuswaswana. Ya kele Buku ya profesi, yina ke na kutubaka mambu ke salama na ntwala. Mpe Ya kele dyaka Luzayikisu ya Yesu Klisto. Kubanda na Genèse tii Apocalypse, ke basisa Yandi na muvimba ya Yandi, yina Yandi vwandaka mpe kele. Mpe Buku ya muvimba, Apocalypse 1:1 tii na 3, me tuba Buku kele Buku ya “Luzayikisu ya Yesu Klisto,” yina kele Ndinga ya Nzambi. “Luzayikisu ya Yesu Klisto,” Ndinga ya Nzambi!

¹⁵ Ntangu yayi, babuku nyonso yankaka, babuku ya santu, kele kaka ndongosolo ya ndiatulu, ndongosolo ya mvwandulu, to ndongosolo ya théologie. Kima yina... Bantu yikwa me tangaka ntete Koran, Biblia ya ba-Musulman, mpe—mpe buku ya ba-Bouddhiste, mpe nionso yina? Ya kele kaka ndongolo ya ndiatulu, mutindu bantu fwana zinga, mutindu bawu zolaka zinga, kasi ya ke pesaka profesi ve, ya ke tubaka ve kima mosi samu na bima yayi to samu na makabu mosi ya kuswaswana yina pesamaka na muntu nyonso, kima nyonso yina ke salama. Kaka mutindu kukota na club mosi to kima mosi. Na yina, ntangu mabuundu ke kuma na kisika yina ba ke salaka dibuundu ya bawu kaka club ya kuvukana, na yina bawu kele ya muvimba na lweka ya Ndinga ya Nzambi.

¹⁶ Samu ti Biblia kele kimbangi ya moyo, yina ba zabisaka na ntwala ya Yesu Klisto. Mpe mutindu ntoto me kula tii na muvimba ya yawu, mpe dyaka bavinu ke na kukula tii na muvimba ya yawu, kilumbu ke na kukula tii na muvimba ya yawu, Biblia me monisama na muvimba ya Yawu na kati ya Muntu ya Yesu Klisto. Yandi vwandaka Ndinga ya Nzambi yina me monisama, Buku ya muvimba ya Mpulusu. Biblia kele Ndinga ya Nzambi, yina ke zabisaka mambu yina ke salama na ntwala. Bakwikidi ya yandi kele ya kutumama na Nsoniki ya Yawu samu na kutanga mpe kukwikila konso Ndinga ya Yawu, kaka kitini ya Yawu ve. Ndinga mosi, samu na kukwikila Yawu ve, beno lenda sala mbote na kubika kumeka tii beno ke kwikila Ndinga yina. Ndinga nyonso kele kieleka kitini ya Nzambi ya Ngolo nyonso; Nzambi me monisama, me kota na Ndinga ya Yandi, samu na kulakisa Nani Yandi kele. Ba me tuma beto, mutindu bakwikidi, na kukwikila Ndinga nionso ya Yawu. Mpe ba me sonika Yawu na Nsoniki ya Nzambi Yandi mosi. Ya kele ve na muntu yina lenda bwela kima mosi na Yawu to kukatula kima mosi na Yawu. Kana beno sala yawu, ya ke vwanda nzutu ya Nzambi ya kubaluka. Ya zolaka vwanda, mu banza mutindu misapi sambanu na diboko mosi, to—to maboko tatu, to kima mosi, samu na kubwela kima mosi, samu na kukatula kima na yawu mpe kuvwanda diboko mosi nkufi, musapi mosi nkufi. Ya kele Nzutu ya muvimba ya Yesu Klisto. Mpe na kati ya Klisto, na kuvwandaka Bakala, Bakala ya makwela, Kento ya makwela me talisama na kati ya Yandi mpe. Mpe bayayi zole kele Mosi. “Na kilumbu yina beno ke zaba ti Mu kele na kati ya Tata, Tata na kati ya Munu, Munu na kati ya beno mpe beno na kati ya Munu.” Wapi foto ya muvimba!

¹⁷ Mpe bakwikidi ya kieleka na kati ya Ndinga yayi, yina ke ndimaka Yawu mutindu yina, ke kwikila Yawu, mpe na mvibudulu ke vingila bansilulu ya Yawu ya profesi, mosi na mosi ya yawu kumonisama na nsungi ya yawu. Konso mukwikidi vingila tala yawu. Konso mukwikidi yina vwandaka landila, vwandaka vingila, kele na yandi yina ya me monisama.

¹⁸ Ntangu yayi beno tala na bilumbu ya nkwezulu ya Mfumu Yesu. Samu na yinki bantu yina zabaka ve Jean, ntangu Biblia me tuba pwelele na nzila ya Ésaïe, “Ya ke vwanda na ndinga ya muntu yina ke boka na ntoto ya kuyuma, ‘Beni yidika nzila ya Mfumu?’” Profete ya bawu ya nsuka bawu kuzwaka, yina kele Malachie 3, yandi tubaka, “Tala, Mu ke tinda munati-nsangu ya Munu na ntuala ya kizizi ya Munu samu na kuyidika nzila.” Samu na yinki bawu monaka yawu ve? Samu ti bawu vwandaka tala na kima yina me salamaka, na kutulaka mabanza ya bawu na zulu ya mwa nsangu yina ba samunaka na ntuala, mpe kondwaka na kumona kumonisama ya malu-malu ya Nzambi na kilumbu yina bawu vwandaka zinga.

¹⁹ Mpe Baklisto, bisika nyonso, ya kele kieleka kisika yinza ke telama na nkokila yayi. Kukondwa ntembe, ya kele kieleka! Baklisto, bisika nyonso ke na kutalaka na manima kuna na mwa ndongosolo ya ndiatulu yina Tata Luther sonikaka, to Tata Wesley, Sankey, Finney, Knox, Calvin; na yina, ata mosi ve ya beto lenda zonza yimbi, kasi yina vwandaka na kilumbu me luta.

²⁰ Ba-Pharisien talaka na manima samu na kutala yina Moise tubaka, mpe bawu tubaka, “Beto kele na Moise. Beto zaba ve kisika Nge me katuka.”

²¹ Kasi beno bambuka moyo, ntangu Moise awa, bawu zabaka ve kisika yandi me katuka. Beno me mona? Mpe ntangu yayi bawu. . . Kukondwa ntembe ti Yesu tubaka na bawu, “Beni ke lengula bantoni ya bapofete, mpe beno kele bayina tulaka bawu na kati kuna.” Na manima Nsangu ya bawu me basika! Nsangu ke basika, bantu ke mona Yawu, bawu ke seka Yawu (yinza ke salaka yawu). Mpe kuna na manima munati-nsangu me manisa mpe Nsangu me pesama, na yina ba ke tunga denomination na zulu ya Nsangu. Mpe kuna bawu ke kufwa, kaka kuna, ke kwiza dyaka ve na Luzingu.

²² Beni tala kaka mwa ntangu fyoti, samu na bayankaka na kati ya beno bantu, mpe mingi-mingi mu ke zonza na beno bantu ya Katolika. Beni zaba, beno me tangaka ntete disolo ya malu-malu, disolo ya dibuundu ya Katolika ya Rome? Mutindu ti na ntangu ya beno ya bambangi, kubanda Santu Augustin ya Hippone, bantu yikwa ya mafuku yina zaba dyambu ve yina dibuundu kufwaka! Mu me zimbana, mu lenda ve kubokila ntalu ya kieleka, kasi ya kele kuna na zulu ya mafuku, kubanda Santu Hippone ya. . . Santu Augustin ya Hip-. . . ya Hippone, na Afrique, salaka malabu yayi ti ya vwandaka kieleka luzolo ya Nzambi na kutula muntu nyonso na lufwa yina ke telemina dibuundu ya Katolika ya Rome. Beni zaba ti na kati ya yawu, ti ba zabaka ata fioti ve Santu Patrick tii na manima ya lufwa ya yandi, mutindu muntu Katolika ya Rome? Yandi teleminaka pape mpe mitindu nyonso ya bisalu ya yandi, mpe dibuundu ya Katolika yawu mosi kufwaka makumi ya mafunda ya bana ya yandi. Beni me zaba ti dibuundu ya Katolika yokaka Jeanne

d'Arc na tiya, mwa kento yina ya santu, na lukuni, samu ti yandi vwa- . . . bawu tubaka ti yandi vwandaka ndoki. Bamvula bankama zole na ntwala, bawu timunaka banzutu ya banganga-Nzambi, ntangu ba monaka ti ya vwandaka luvunu, mpe ba losaka bawu na kati ya mubu, kukondwa ba zika bawu na ntoto ya santu, samu na kusala kibansa.

Beno bika ve kilumbu kuluta na zulu ya yintu ya beno, mpe beno vwanda ve bilawu.

²³ Wapi mutindu banganga-Nzambi yina zolaka, na nkokila yayi, samu na kukwisa, bayina fundisaka Yesu. Kima kaka mosi, bawu me monaka ntete ve nsamunu ya ngunga yina. Kana bawu . . . Yesu tubaka, “Beno longuka Masonuku, samu na Yawu beno ke banza,” to, mu zola tuba, “beno ke tuba ti beno kele na Luzingu ya Kukonda nsuka, mpe Masonuku kele yina ke tuba na beno Nani mu kele,” samu na ngunga yina.

²⁴ Beno tala, Biblia lenda kubwa ve. Ya kele kima mosi Yawu lenda sala ve, Ndinga ya Nzambi, kubwa, samu Yawu ke zabisaka na ntwala bisalu ya Nsoniki ya Yawu na ntwala Yandi sala yawu.

²⁵ Ntangu yayi, ya kele na siansi mosi na zulu ya funda mosi ti muntu kusala nsamunu mosi ti kima yankaka ke salama, mpe ya ke salama. Kasi na yina kana yandi me tuba *kisika* ya ke salama ya ke salama, ya ke kulumusa basiansi ya yandi mu banza na mosi na zulu ya mafunda kumi. Kana yandi tuba *kilumbu* yina ya ke salama, yina ke zenga yawu, siansi mosi na zulu ya fuku mosi. Mpe na *nani* ya ke salama, yina ke kulumusa basiansi ya yawu na mosi na zulu ya bambala makiasa.

²⁶ Kasi Biblia yayi ke tuba na beno kieleka *nani*, *ntangu*, *kisika*, mpe *yinki* ya kuingila, mpe ata mbala mosi ve ti ya me kondwaka kilumbu mosi. Na yina, na mwa kusolula ntama mingi ve, na nganga-Nzambi ya Dibuundu ya Ntima ya Santu awa; yandi tubaka, “Tata Branham, nge ke na kumeka na kuswana na Biblia.” Yandi tubaka, “Yina kele disolo ya dibuundu.”

Mu tubaka, “Ya kele disolo ve. Ya kele Nzambi, Yandi mosi, na kati ya buku.”

Yandi tubaka, “Nzambi kele na kati ya dibuundu ya Yandi.”

²⁷ Mu tubaka, “Nzambi kele na kati ya Ndinga. Mpe kima nyonso ya kuswaswana na Yawu, ti ya vwanda luvunu. Samu ti Yandi tubaka, “Ti Ndinga ya Munu kuvwanda kieleka mpe ndinga nyonso ya muntu luvunu.”

Yandi tubaka, “Beto ke swana ve.”

²⁸ Mu tubaka, “Mu me lombaka nge ata fioti ve na kuswana, kasi Biblia me tuba, ‘Beno kwisa, beto banza yawu kintwadi.’”

²⁹ Ya ke zabisa na ntwala bisalu ya Nsoniki ntete Yandi sala yawu. Na yina, na kutubaka yawu, na yina ya ke tula konso bakala mpe kento, na Kiti ya Lufundusu, kukondwa esikize

mosi. Kana beno baka yina ba-Methodiste ke tuba samu na Yawu, yina ba-Baptiste ke tuba samu na Yawu, yina Katolika ke tuba, yina bantu ya Pantekote ke tuba, to dibuundu yankaka, beno fwanaka vwanda na mwa bangindu ya kutengama samu na Lufundusu. Kasi kana beno tala kaka mbote yina Biblia ke tuba ke salama, mpe ntangu ya ke salama, na yina beno ke zaba yina ke salama.

³⁰ Ntangu yayi, ya kele ve kieleka na pwelele ti bantu nyonso lenda mona yawu, samu Yesu tondaka Nzambi samu Yandi bumbaka yawu na meso ya bantu ya ndwenga mpe ya mayele, mpe me monisa Yawu na bana yina zola longuka. Beno banza na Nzambi ya Ngolo nyonso ya kuvwanda na kati ya Ndinga ya Yandi Mosi, na ngolo ya kufwa meso ya mvwama mpe muntu ya kukondwa luzitu mpe—mpe bantu ya kulongoka, kufwa meso ya bawu samu ti bawu kumona Yandi ve, mpe kuzibula meso ya bamputu mpe yina longokaka ve.

³¹ Beno tala bantu yayi ya Emmaüs, Yandi tubaka ti luzabu ya bawu—ya bawu yiminaka bawu na kuzaba Yandi. Bawu zonzaka na Yandi mpe zabaka ve Nani ya vwandaka, kilumbu ya muvimba. Nzambi lenda sala yawu, samu ti Yandi kele Nzambi.

³² Ya kele kieleka yina Yandi salaka na banganga-Nzambi yina, bansoniki yina, samu Ya vwandaka ya kusonika ti Yandi zolaka sala yawu. Nzambi kufwaka meso ya bawu samu ti beto kuzwa siansi. Beno tala, bawu lendaka ve kumona, ata ti wapi mutindu ya bantu ya mayela mingi, wapi mutindu ya banganga-Nzambi bawu vwandaka, yina bawu salaka, bawu lendaka mona Yawu kaka ve, samu ti bawu vwandaka meso ya kufwa. Kumona ya bawu lendaka vwanda kumi na zulu ya kumi, na nzutu. Kasi kumona ya bawu ya kimpeve!

³³ Kima mutindu mosi mu vwandaka meka na kutuba na suka yayi samu na pité ya bakento, ba ke na kulwata mutindu bawu ke sala ntangu yayi. Ba kele bakento ya pité. Na Buku ya Nzambi ba kele ya kubwa samu na pité ntangu nyonso ba ke lwata bilele yina ke lakisa nzutu. Moyo ya bawu, kukondwa kuzabaka yawu. Mu ke kwikila ti bakento yayi, mingi na kati ya bawu, mafunda ya bawu, kele yina zaba dyambu ve, mpe ke zola ata fioti ve kusala pité. Mpe bakento ya mputu, samu na muntu yina ke bika bawu kukota na yawu, kukondwa kulakisa yawu mpe kutuba kieleka, ba ke sala pité. Na yina, Biblia ke tuba, “Kento ya kindumba yina me vwanda na zulu ya bamaza mingi, ti bantinu nyonso ya ntoto mpe bantu ya ntoto, mabuundu mpe nyonso yankaka yina, salaka bindumba ya kimpeve na yandi. Mpe yandi vwandaka MAMA YA BAKENTO YA KINDUMBA,” ba-denomination.

³⁴ Beto ke tala Biblia, samu ti Nzambi ke bika beto ve na mpimpa. Yandi fidisaka Biblia na kutuba na beto mambu ntete yawu salama, mpe yinza ya kieleka mpe ntangu bawu ke kwiza.

35 Ntangu yayi, ya kele kima mutindu kutala manaka na kumona kilumbu yina ya kele. Kana beno banza, beno tuba ti yayi kele Kilumbu ya sambanu, Lumingu, yinki ya kele? Beno tala manaka. Manaka ke tuba na beno wapi kilumbu ya kele. Ntangu beno ke mona bisalu ya bantu, mu banza ba ke kwendaka na yinzo-Nzambi, beno ke mona . . . ke kuwa bangunga kubula, beno ke yufula beno mosi wapi kilumbu ya kele. Beno tala manaka, ya ke tuba na beno wapi kilumbu ya kele.

36 Mpe ntangu beno ke mona dibuundu ke kuma na mambu ya yinza, mutindu ya vwandaka na bilumbu ya Sodome, beno me mona dibuundu ya yinza nyonso ke kota na . . . kusambila “nzambi ya nsungi yayi ya yimbi,” mpe kumona yawu; na manima kumona mwa nkonga mosi ya fioti me vukana na nsi ya lutwadusu ya kimpeve ya Nzambi, na kulakisaka dyaka Luzingu ya Yesu Klisto, na nzila ya Masonuku yina fwana salama, beno zaba wapi ngunga beno ke na kuzinga.

37 Biblia yayi ke tuba na ntuala, na nzila ya profesii, wapi kilumbu beto ke na kuzinga, mpe wapi ntangu beto ke na kuzinga, mpe wapi mutindu ya dyambu zolaka salama. Ya ke tuba na ntuala kieleka ya kusungama, mpe me kondwaka ata mbala mosi ve na nsungi mosi, ntangu nyonso. Ata mbala mosi ve ti Yawu me kondwaka, mpe Yawu ke lenda ve, samu ti muntu yina ba soolaka ntete na kumona yawu ke mona yawu. Yesu tubaka, “Muntu ve lenda kwiza na Munu, kana ti Tata ya Munu kubenda yandi ve, mpe nyonso yina Tata me pesa Munu ke kwiza.” Ya kele Ndinga ke vukana na Ndinga. Ya lenda ve kusala kima yankaka. Beto zaba yawu, kilumbu yina beto ke na kuzinga.

38 Kasi mutindu ya vwandaka na konso nsungi, bantu bikaka bantu kupesa ntendulu ya bawu mosi na Ndinga yayi, mpe ya ke nataka bawu na kuvwanda ya kufwa meso na diambu yina me salama. Kima mosi yawu salaka na ba-Pharisien mpe ba-Sadducéen. Mpe ntangu Paul telamaka kuna mpe mekaka na kutanga Masonuku, mpe muntu mosi bulaka yandi na kizizi samu ti yandi bokilaka nganga-nzambi ya ntete kibaka ya nene. Mpe kuna bawu kondwaka na kumona Nzambi kusiamisa Ndinga ya Yandi ya profesii.

39 Beno me mona, Biblia ke kukiteleinaka ve Yawu mosi; Biblia kele Nzambi. Ya kele ve na luswaswanu kati na Nzambi; Yandi kele ya kulunga.

40 Kasi bantu, na ntendulu ya bawu mosi! Ntangu yayi beno tala, beno bika mu talisa na beno, bankundi. Mabuundu lenda ve kuwisana bawu mosi na ntendulu ya Yawu. Ba-Méthodiste lenda wisana ve na ba-Baptiste, ba-Baptiste na ba-Presbytérien, ba-Presbytérien na ba-Pentecotiste. Mpe na ba-organisation pene ya makumi yiya ya kuswaswana ya Pentecote, ba lendaka ve

kuwisana na mosi na yankaka. Na yawu beno me mona, ya ke vwanda dyaka Babylone, na kukotisaka poto-poto.

⁴¹ Kasi Nzambi ke salaka Yandi Mosi ntendulu ya Ndinga ya Yandi. Yandi silaka kima yayi, mpe na manima ke sala yawu Yandi mosi. Yandi ke pesaka, Yandi mosi, ntendulu ya yawu, samu Yandi ke kukitalisa Yandi mosi na ngunga yina. Wapi mutindu Nzutu ya Klisto me kwenda na ntwala, kubanda na makulu tii na yintu!

⁴² Beno tala, na yina ya kele samu na yina bantu yayi lembanaka na kuzwa yawu, samu ti bawu ke kuwa yina muntu yankaka ke tuba samu na Yawu, na kisika ya kutanga Ndinga mutindu Yesu tubaka na bawu na kusala, “Mpe Yawu kele Yawu yina ke pesa kimbangi ya Munu. Beno tala Masonuku, na Yawu beno ke banza ti beno ke kuzwa Luzingu ya Kukonda nsuka, mpe Yawu kele Yawu yina ke pesa kimbangi ya Munu.” Na nzonzolo yankaka, beno kuwa, “Yinki? Beno tanga Masonuku mpe beno tala yina Mesiya zolaka sala. Beno me mona wapi ntangu Mesiya zolaka kwiza. Beno tala nani zolaka kwiza na ntwala ya Mesiya. Beno tala ngunga yango. Ya fwana vwanda na ndinga ya muntu yina ke boka na ntoto ya kuyuma, Jean. Mpe beno me sala na yandi kieleka yina beno me zola. Beno tala yina Mu zolaka sala ntangu Mu ke kwiza. Mpe ntangu yayi yinki beno me sala? Mu me kondwa kukutana na Yayi?” Beno me mona, Yesu ke na kuzonza, “Mu me kondwa kukutana na Yayi?”

⁴³ Beno tala, na yina beto ke landila na Masonuku na manima ya midi yayi, mutindu ti nyonso yina pesamaka na profesu ya Yandi kusalamaka kaka kieleka mutindu ya zolaka salama. Ba zolaka zaba diambu yayi. “Muntu ya fanatikiki yayi, Ntwenya ya bakala telemaka, pene ya bamvula makumi tatu na tatu mpe. . . to bamvula makumi tatu, mpe kwendaka kuna mpe tubaka ti ya vwandaka na mitindu nyonso ya Bansemo, mpe Bayembe yina vwandaka mata. Mpe, mbote, ya vwandaka kaka nsoni.” Ba tubaka, “Yandi butukaka na bibuti ya makangu, ba tubaka ti Yandi butukaka na mbutukulu ya bumwense.”

⁴⁴ Bawu zolaka zaba ve ti Ésaïe tubaka, na Ésaïe 9:6, “Na beto Mwana me butuka”? Bawu zolaka zaba mpe ve ti profete Ésaïe tubaka, “Mwense ke kuzwa kivumu”? Ba zolaka zaba bima yayi. Kasi, beno me mona, diambu ya yawu vwandaka, ba vwandaka tula yawu kisika mosi kuna na ntwala. Mpe Bakala yayi, samu na bawu, vwandaka ve mutindu yina ba vwandaka vingila. Kasi Yandi lombaka bawu, “Beno longoka Masonuku, samu beno ke banza na Yawu ti beno kele na Luzingu ya Kukonda nsuka, mpe Bawu kele Kima ya kieleka yina ke na kupesa kimbangi na Nsangu ya Munu.” Ve yina théologien mosi tubaka; kasi yina Nzambi, Ndinga ya Yandi Mosi, tubaka ke salama! Amen!

⁴⁵ Mutindu mosi ya kele ntangu yayi! Beno tala Masonuku, samu ti Yawu kele Yina ke tuba na beto ngunga yina beto ke

na kuzinga, ke tuba na beto kieleka yina ke salama na kilumbu yayi. Ya kele Yina beno fwana tudila ntima, samu Ya kele Yina ke pesaka kimbangi ya Muntu ya Yesu Klisto. Samu ti Biblia ke tuba, ti, “Yandi kele mutindu mosi mazono, bubu yayi, mpe kukonda nsuka,” samu ti Yandi kele luzayikisu ya Ndinga na nsungi. Ya lenda vwanda ve ya kuswaswana.

⁴⁶ Na yawu na kuwaka ntendulu ya muntu, bawu ke mona nsiamisa ya Ndinga ya Nzambi me lungisama, bawu ke kondwa na kumona Yawu. Samu, ya ke na kulandila ntangu nyonso, kasi samu ti bawu ke kuwa. . . Mpe Yesu tubaka, “Bawu kele bantwadisi ya mpofu.” Mpe kana mpofu ke twadisa mpofu, yinki ke salama na bawu? Ntangu yayi beno bambuka moyo, Biblia zabisaka na ntuala ti nsungi ya dibuundu yayi ya Nsungi ya Laodicée vwandaka mpofu. Bawu tulaka Yandi na ngaanda ya dibuundu. Ya kele ve na nsungi yankaka, nsungi ya dibuundu yankaka, ti Yesu vwandaka na ngaanda. Kasi Nsungi ya Dibundu ya Laodicée, Yandi vwandaka na ngaanda, vwanda meka na kuvutuka, “Mu me telama na kielo mpe ke konkota.” Yandi zolaka vwanda na kati. Kasi Yandi tubaka, “Samu nge ke tuba, ‘Mu kele mvwama, mu kele ya kufuluka na bima, mu ke na nsatu ya kima mosi ve,’ mpe zaba ve, nge zaba ve ti nge kele ya kufwa meso, na kutwadisa mpofu, mputu na kimpeve, muntu ya mawa, muntu ya mpasi, kinkonga, mpe nge zaba yawu ve.” Yinki vwa- . . . Kana muntu vwandaka kinkonga na bala-bala, muntu ya mpasi, mpofu, mpe zabaka ti yandi vwandaka na sense mingi ti beno lenda tuba na yandi ti yandi vwandaka kinkonga, yandi ke meka na kusala kima mosi samu na yawu. Kasi ntangu yandi ke ningisa yintu ya yandi, yandi ke tuba, “Mu ke kuzwa Yawu ve. Nani nge kele samu na kutuba na munu yinki kusala? Mu zaba kisika mu me telama.” Ntangu yayi, kana ya kele ve diambu ya kiadi, mu zaba ve. Mpe ya kele kieleka yina Nzambi ya Biblia yayi ke tuba ti dibuundu ke vwanda, na nsungi yayi ya yimbi kaka ntangu yayi, na nsungi ya nsuka ya dibuundu kisika beto ke na kuzinga.

⁴⁷ Beno tala, kasi na bantu, “Bayina nionso Mu ke zolaka, Mu ke sembaka.” Ntangu yayi, kana ba me semba beno na Mfumu, samu na yina beno ke na kusalaka, beno basika na yawu kuna! Beno kwenda ntama na yawu. “Bayina nionso Mu ke zolaka, Mu ke sembaka.”

⁴⁸ Ntangu yayi, na kumonaka Nzambi, ntangu yayi, yinki kana ba-Pharisien yina zolaka tuba, “Vingila fyoti. Muntu yina me pesa beto mwa ntembe, Yandi tubaka, ‘Beni tala Masonuku, samu na Yawu beno ke banza ti beno kele na Luzingu ya Kukonda nsuka; Ya ke pesa kimbangi ya Munu.’ Ya kele mbote ti mu tala na manima na Masonuku mpe kutala yinki Yandi zolaka sala, Nani Yandi kele, yina zolaka salama. Mu zolaka tala na manima mpe kumona”? Na kisika ya yawu, bawu kwendaka na

banganga-Nzambi mpe yufulaka bawu, “Wapi samu na Yawu?” Beno me mona luswaswanu? Ba zolaka tanga Ndinga.

⁴⁹ Na Hébreux 1:1, Biblia ke tuba, “Nzambi, na bambala mingi,” ya kele, “bantangu ya ntama mpe na mitindu mingi sonikaka Biblia na nzila ya baprofete.” Ntangu yayi beno tala, Yandi sonikaka Biblia na nzila ya basoolami ya Yandi Mosi. Beno me mona? Ntangu yayi, Yandi zolaka ve kusonika Yawu mutindu yina, to dyaka ve ti Yandi zolaka kuvulusa muntu na nzila ya Menga. Yandi zolaka longa ve Nsangu ya mbote na nzila ya muntu; Yandi zolaka bika mwini to ngonda to bambwetete kulonga Nsangu ya mbote, Yandi lendaka bika mipepe kuyimba Nsangu ya mbote. Kasi Yandi soolaka muntu! Mpe Yandi soolaka mutindu Ndinga ya Yandi kwisaka, mpe yina vwandaka na nzila ya baprofete ya Yandi yina ba zabaka na ntwala mpe yina ba soolaka na ntwala, na kuvwandaka kitini ya Ndinga ya Nzambi, na kusamunaka luzayikisu ya Ndinga ya Yandi na nsungi yina mpe ntangu yina. “Samu ti Ndinga ya Nzambi kwizaka kaka na baprofete.” Ata mbala mosi ve ti Yawu me kwizaka na théologien. Beno lakisa munu Masonuku. Ya ke kwizaka kaka na baprofete. Nzambi lenda vuna ve. Na yawu Nzambi sonikaka Biblia na mutindu yina Yandi soolaka, mpe baprofete yina Yandi Mosi soolaka; ve baprofete yina bantu soolaka, kasi baprofete yina Nzambi soolaka.

⁵⁰ Na yina bakwikidi ya Yandi vwandaka landila kulungisama ya yina profete ya bawu tubaka, mpe yina kele kutalisama ti bawu kele baprofete ya Nzambi. Samu, ntete, bawu kele ya kutwadisama na kimpeve. Na manima, bawu ke vwanda kieleka na Ndinga ya ngunga. Na yina ya kele balufulu ya yandi. Beno me mona, beto monaka yawu Lumingu me luta. Baprofete mingi ya luvunu ke telama. Mpe beto pesaka kifwanukusu ya mutindu ti Balaam mpe Moise, bawu nyonso zole vwandaka ya kupakula na Mpeve mosi, mosi ya bawu tubaka, “Beto nyonso kele mosi. Beto vukana, beto vukisa bana ya beto ya bakento mpe nyonso kintwadi. Beto kele na bana ya bakento ya kitoko awa, mpe beno bana ya babakala beno kwiza awa mpe beno baka bakento ya kitoko. Ya kele mbote mingi, beto nyonso kele bantu mosi, na mutindu nyonso, dikanda mosi.” Nzambi ata mbala mosi ve lemvokilaka bawu samu na yawu. Bawu kuwaka yawu.

⁵¹ Beno me mona, yinza mpe bantu ke na kusosaka kisika ya kubasika, kisika ya kubaluka, mwa nzila ya nkufi, kasi ya kele ve na nzila ya kuzenga na Ndinga ya Nzambi. Ya kele na Kifwani mosi. Beno fwana zengana beno mosi samu na kulunga na Kifwani yina, kumeka ve na kuzenga Kifwani samu na kulunga na beno. Muntu nyonso fwana sala yawu. Ya kele kaka mutindu Nzambi ke salaka yawu.

⁵² Beno tala ntangu yayi, bakwikidi ke vingila Ndinga yina na kusiamisama. Beno me mona, ba sonikaka Yawu ve na muntu, kasi na Mfumu Nzambi, na yina Ya kele ve buku ya muntu.

53 Muntu mosi tubaka, “Ya kele kaka mwa masonuku ya ntama ya Hébreux.” Ba-Hebreux ke sonika mukanda yina fundisaka bawu mosi? Yinsi yina ya kitoko ya ba-Juif, ya lukumu mpe ya kulengula, ba zolaka sonika masumu ya bawu ya nkú, na kukifundisaka bawu mosi? Kieleka ve. Kutubila masumu ya bawu mosi, wapi mutindu bawu kotaka na kusambila biteki, wapi mutindu bawu salaka bindumba na Ndinga ya Nzambi? Ve, ve. Ba zolaka ve kutuba yawu ata fioti ve, yinsi yina ya lukumu.

54 Ya kele ve buku ya muntu. Ya kele Buku ya Nzambi. Mpe muntu yina ke monaka ba-vision to ke kuwaka Ndinga ya Nzambi, ke bakulaka yawu ata fioti ve (bambala mingi) bawu mosi, na mambu mingi. Beno me mona? Muntu sonikaka ve Biblia. Nzambi sonikaka Biblia. Ya kele ve. . . Ya kele ve buku ya muntu. Ya kele Buku ya Nzambi. Ya kele mabanza ya Nzambi yina me tubama na nzila ya bikoba ya muntu. Ya kele yina ke salaka Yawu Biblia. Dibanza yina me tubama kele ndinga. Mpe na mbandukulu vwandaka Dibanza ya Nzambi, Yandi tubaka Yawu na nzila ya bikoba ya bapofete ya Yandi mpe siamisaka Yawu na nzila ya bisadi ya Yandi. Beno me mona? Beno tala.

55 Nzambi ke salaka nsodolo ya Yandi Mosi, na nzila ya nsodolo ya ntete, solaka bapofete samu na nsungi nyonso. Beno tala yawu. Yandi ke yidika nkadulu ya profete yina na kulunga na nsungi yina. Beno me mona, Yandi ke lungisa mutindu ya yandi, nionso yina yandi ke sala. Yandi ke yidika yina yandi kele ata ti yandi me longukaka to me longukaka ve. Yandi ke yidikaka makabu, mutindu yandi ke longa, makabu yina yandi ke kuzwa. Mpe Nsangu samu na nsungi yina, Nzambi zabaka na ntwala ti kima mosi ke salama mpe kima yankaka lenda salama ve. Beno kipe yina ya kele, bansalulu yikwa yina muntu me sala, kima ve lenda baka kisika ya yawu. Yandi soolaka muntu yina na ntwala, mbala yankaka muntu yina zaba kima ve. Yandi zolaka soola yandi na ntwala muntu ya mutindu yankaka. Nyonso yina yandi kele, Yandi pesaka yandi kalasi ya yandi, dikabu ya yandi—ya yandi, pesaka yandi nkadulu ya yandi, mutindu ya yandi, mpe nyonso yina ya kele, mutindu yandi ke lakisa yandi mosi, mpe nyonso yina yandi ke sala. Yandi ke salaka muntu ya ngunga samu na kukanga bantu ya ngunga. Kieleka. Yandi ke salaka yawu.

56 Na nsuka ya konso nsungi, ntangu dibuundu me baluka na yinza mpe disumu, mpe me yekama na ntendulu ya muntu samu na Ndinga. Mutindu ntangu nyonso, bawu ntangu nyonso, na nsuka ya nsungi, ba ke kota na kati ya poto-poto na nzila ya ba-théologien ya bawu mpe bangamga-Nzambi ya bawu ti ya kele ntangu nyonso poto-poto. Ntangu nyonso ntendulu ya bawu kele yimbi, ata mbala mosi ve ti ya me kondwaka na kuvwanda yimbi. Mpe ata mbala mosi ve ti Ndinga ya Nzambi me kondwaka na kuvwanda kieleka. Yina kele luswaswanu.

57 Ntangu yayi beno me mona, Nzambi sonikaka Biblia, Yandi mosi. Ntangu yayi, Nzambi lenda tuba. Moise tubaka ti Yandi tubaka na yandi. Jérémie tubaka, “Yandi tulaka Bandinga na yinwa ya munu.” Mpe Nzambi lenda sonika. Yandi sonikaka misiku kumi na musapi ya Yandi Mosi. Yandi sonikaka na zulu ya bibaka ya Babylone. Mpe, beno bambuka moyo, na Ngwisani ya Ntama yawu mosi, bambala mafunda zole baprofete tubaka, “MUTINDU ME TUBA MFUMU!” Nzambi lenda zonga, Nzambi lenda sonika. Kieleka. Pene ya makumi yivwa na zulu ya nkama ya Matthieu, Marc, Luc, mpe Jean, kele Bandinga ya kieleka ya Nzambi Yandi mosi, Yesu Klisto ke na kutuba. Na yawu, kana Nzambi lenda sonika, kana Nzambi lenda tanga, kana Nzambi lenda zonga, Yandi lenda ve kunata bayankaka na kusala mutindu mosi? Yandi tubaka ve na Moise, “Nani ke salaka muntu baba to nani ke salaka ti yandi kuzonga?” Nzambi sonikaka Biblia na nzila ya baprofete, mutindu ya Yandi ya kusala yawu.

58 Ntangu yayi konso ntangu yina dibuundu ke vwalangana (mpe Nzambi zabaka ti bawu ke sala yawu, samu ti Yandi zabaka ntete bima nyonso), na yina Yandi me kubika profete ya Yandi samu na nsungi yina, samu na kubokila basolami ya Yandi na nzila ya Ndinga ya Yandi yina me siamisama ya bidimbu mpe mambu ya ngitukulu, mpe nsiamisa ya Ndinga ya Yandi, “na kusiamisaka Ndinga na bidimbu yina vwandaka landa,” mutindu Yandi silaka. Yandi pesaka ntendulu ya kieleka na manima ya profete yandi mosi me siamisama.

59 Bawu nyonso, ke yinaka yandi, katula kaka basolami wapi ba me fidisa yandi. Ntangu yayi, beno fyongonina konso diambu mpe beno tala kana ya kele kieleka to ve. Kaka na bayina ba fidisaka Yandi! “Yandi kwizaka na Bantu ya Yandi, mpe Bantu ya Yandi yambaka Yandi ve. Kasi na bayina yambaka Yandi, Yandi pesaka bawu kiyeka ya kukuma bana ya Nzambi.” Beno tala, ve . . . konso kizame ya Ndinga, na mutindu nyonso, mpe na nsuka ya konso nsungi to kisika ya zulu to ya jonction, mutindu mu longaka yawu bambala mingi.

60 Beno tala nsungi ya Noé, na kisika ya zulu na ntwala ya lufundusu. Yinki salamaka? Noé, ya vwandaka kaka dibuta ya yandi mosi yina kwikilaka na muntu yango. Bayankaka na kati ya bawu sawulaka yandi. Mpe ba bebisaka yinza ya muvimba.

61 Na bilumbu ya Abraham, kaka kimvuka ya Abraham yina kwikilaka. Ntangu Bawanzio kwendaka mpe longaka na Sodome, kaka Lot mpe kento ya yandi mpe bana zole ya bakento basikaka, mpe yandi kitukaka dikunzi ya mungwa.

62 Na bilumbu ya Moise, kaka musoolami ya Israel kubasikaka. Mpe Pharaon yinaka yandi.

63 Na bilumbu ya Elie, nyonso (na kutala) kasi mafunda sambwadi ya bantu, mosi na mosi ya bawu yinaka yandi, yinsi ya muvimba.

64 Na bilumbu ya Jérémie, na yina, bawu losaka mbuma ya mubisu na zulu ya yandi, mpe bokilaka yandi fanatiki, samu ti yandi tulaka na lweka ya yandi bilumbu mingi, mpe lweka yankaka yina, mpe—mpe bakaka bima mpe salaka bidimbu. Ba yinaka yandi.

65 Profete Esaïe, yandi fundisaka mingi dikanda yina ti bawu zengaka yandi na bitini zole na dingwengwe. Kieleka.

66 Jean Mubotiki. “Yandi vwandaka muntu ya mfinda kuna, kilawu yina vwandaka boka ngolo.”

Bawu nyonso kasi—kasi bilandi yina yandi talisaka na Yesu Klisto mutindu dibuundu! Yawu yayi. Jean kukubikaka bantu. Bantu yikwa yandi kuzwaka? Beno lendaka tanga yawu na misapi zole. . . maboko zole, misapi ya beno, bantu yikwa Jean talisaka na Yesu ntangu Yandi kwisaka. Ntangu yayi, wapi mutindu samu na Nkwizulu ya Yandi ya zole? Beno banza na yawu.

67 Kasi ntangu bakwikidi ya kieleka ya Biblia ke mona Ndinga me siamisama pwelele samu na nsungi, bawu ke kwikila. Ya kele ve na mutindu ya kukanga bawu na Yawu, bawu ke kwikila Yawu. Ba ke kanga kimbangi ya bawu na menga ya bawu. Ba ke kwikila Yawu. Ya kele kuna ya kele samu na bawu, bayina ba soolaka na ntwala, ti samu na nsungi mosi bayina ke mona mpe ke kwikilaka.

68 Bayankaka lenda kaka ve kumona Yawu; bawu kele ya kufwa meso. Ntangu yayi, beno ke tuba, “Bawu lenda ve kumona Yawu.” Ntangu yayi, mutindu Balaam, samu na yinki Balaam lendaka ve kumona Yawu? Yandi vwandaka profete, yina ba me pakula. Samu na yinki Pharaon lendaka ve kumona Yawu? Ntangu yandi monaka diboko ya Nzambi kukulumuka mpe kusala bimangu na kati kuna, ya kumisaka kaka ngolo ntima ya yandi. Ya kele kieleka? Samu na yinki Dathan lendaka ve kumona Yawu, yandi mosi Juif? Yandi vwandaka kaka kuna, yandi zabukaka Mubu ya Kufwa, mpe kudyaka mani yina vwandaka kubwa, na bankokila nyonso, mpe kasi yandi lendaka ve kumona Yawu. Samu na yinki Koré monaka ve Yawu? Samu na yinki Caïphe monaka Yawu ve? Yandi vwandaka musambidi ya yinza na ntangu yina. Samu na yinki yandi monaka ve ti yina vwandaka Mesiya? Samu na yinki Judas monaka Yawu ve? Judas vwandaka kaka na bawu, vwandaka tambula na bawu, vwandaka sala bimangu na bawu. Kasi Ndinga zolaka salama. Biblia ke tuba ti ba me telemisa bawu samu na kubaka kisika yina. Ba telamisaka bawu samu na lukanu yina. Ya kele kieleka. Romains 8 me tuba yawu.

⁶⁹ Ntangu yayi bakwikidi lenda mona Ndinga me kuma nsuni na nsungi ya bawu, Nzambi ke na kutuba. Ntangu yayi, bakwikidi ya kieleka ya kieleka, mafunda sambwadi yina (to ya vwandaka nkama sambwadi?) na bilumbu ya Elie. Mafunda sambwadi kele ya kusungama. Na bilumbu ya Elie, ya vwandaka na mafunda sambwadi ya bantu na kati ya mafuku zole to tatu, yina monaka ti Ya vwandaka kieleka. Ata mpe nkama ya bantu, na mpasi. Kasi bawu monaka ti Yawu vwandaka kieleka. Bawu monaka Nzambi me monisama. Mufwidi ya kento ya kiboba na yandi yina ba fidisaka Élisée, yandi kwendaka kuzwa bankuni yango, samu na kusala gâteau, mpe kaka mingi samu na kusala gâteau samu na yandi mpe mwana ya yandi ya bakala, mpe na manima bawu ke kufwa. Kasi beno tala mbote Élie, yandi tubaka, “Sadila munu mosi, ntete. Samu ti, MUTINDU ME TUBA MFUMU, mbungu ke kondwa ve mpe to dyaka diyuki ke yuma ve tii kilumbu Mfumu Nzambi ke tinda mvula na zulu ya ntoto.” Ata kyuvu ve, yandi kwendaka mbala mosi na kusala gâteau mpe pesaka yawu na yandi. Yandi tubaka, “Sadila munu ntete, mpe na manima kwenda sala mosi samu na nge mpe mwana ya nge ya bakala.” Samu, yandi kuwaka bakala yina, mpe yandi talaka yandi; yandi vwandaka nkuna yina ba soolaka na ntwala.

⁷⁰ Mingi na kati ya bawu ke tuba, “Ya kele dyaka na kiboba ya kilawu yina. Nzambi me singaka beto samu na yandi,” beno bambuka moyo, Élie. Yandi tubaka, “Nge kele yandi yina ke sala muvusu na Israël.”

⁷¹ Yandi tubaka, “Nge kele yandi yina ke sala muvusu na Israël.” Beno me mona nani Nzambi. . . Ndinga ya nani Yandi vwandaka siamisa? Ndinga ya Yandi Mosi.

⁷² Ntangu yayi Biblia ke tuba ti ba me sansa bawu samu na lukanu yayi, kasi ntangu. . . muntu ya kukondwa lukwikilu. Kasi ntangu yayi ntangu mukwikidi ya kieleka lenda mona Ndinga ya nsungi yina me kuma nsuni, Nzambi na kuzonzaka na nzila ya bikoba ya muntu mpe na manima kusala kieleka yina Yandi tubaka ti Yandi ke sala, yina ke sukisa dyambu!

⁷³ Ntangu yayi beno tala mbote bayankaka ya yawu. Beno tala mbote bidimbu ve. Kana beno tala mbote bidimbu, ba ke vuna beno kieleka mutindu mosi yinza. Baprofete ya luvunu ke telama mpe ke lakisa bidimbu mpe mambu ya ngitukulu yina ke vuna bantu ya kusolama kana ya lendaka salama. Beno tala mbote Ndinga. Beno tala banganga-Nzambi yayi, baprofete yayi, profete ya Hébreux yina vwandaka ya kutelama kuna. Sédécias vwandaka na mampoka zole ya nene, mpe vwandaka tuba, “Mu kele ya kutumama na profete ya Nzambi.” Ya kele kieleka. “Mu kele na bankama tatu na makumi yivwa na yivwa kaka awa na munu, mpe Mpeve-Santu na zulu ya beto, na kusiamisaka mpe tubaka ti yinsi yina kele ya beto. Beto mata mpe beto baka yawu.

Mpe na nzila ya mampoka yayi, Achab, nge ke losa mbeni na ntoto ya beto, samu ti Nzambi pesaka beto ntoto.”

⁷⁴ Beno tala mbote musambidi yina, muntu ya mbote, Josaphat, tubaka, “Nge kele dyaka ve na mosi yankaka?”

⁷⁵ “Mosi dyaka? Ya kele na bankama yiya yina me wisana!” Yandi tubaka, “Yinga, ya kele na mosi dyaka awa, kasi mu ke yinaka yandi.” Yandi tubaka, “Yandi ke bokaka ntangu nyonso na zulu ya beto nyonso mpe ke tubaka na beto yinki kele misumuki ya nene beto, mpe nyonso.” Beno tuba, “Mu ke yinaka yandi! Yandi, yandi kele Michée, mwana ya Jimla.”

⁷⁶ Yandi tubaka, “Oh, kubika ve ntinu kutuba mutindu yina. Kwenda baka yandi mpe beto kuwa yina yandi tubaka.”

⁷⁷ Na yawu ba nataka yandi kuna. Yandi tubaka, “Pesa munu nkokila yayi mpe mu ke mona yina Mfumu me tuba samu na yawu.”

⁷⁸ Achab tubaka, “Mu ke tuma nge, kutuba na munu kima yankaka ve kasi kieleka.”

⁷⁹ Mpe bakala yango kwizaka, tubaka, “Ntangu yayi, kana beno zola kuvutuka na kubundana ya mbote, beno tuba kaka mutindu bayankaka ya bawu.”

Michée tubaka, “Mu ke tuba kaka yina Nzambi me tuba.” Beno me mona?

⁸⁰ Na suka yina landaka, ba basikaka. Bantinu tulaka barobe ya bawu na zulu, ba vwandaka na mwelo, bantu nionso ya lukumu. Profete vwandaka ya kutelama kuna. Yandi tubaka, “Ntangu yayi, fanatiki, yinki nge ke tuba samu na yawu?”

⁸¹ Yandi tubaka, “Mata.” Yandi tubaka, “Kasi mu me mona Israel me mwangana mutindu mameme yina ke na muvungi ve.”

⁸² Yandi bula- . . . bakaka diboko ya yandi mpe bulaka yandi mbata na yinwa. Profete bulaka profete mbata na yinwa. Ntangu yayi, baprofete yango nyonso zole ya kupakulama vwandaka ya kutelama kuna, pesaka profesi, bankama yiya me telemina mosi, yina vwandaka monana ngolo mingi. Ntangu yayi, na kati ya nkonga ya bakonseye ya kele ve ntangu nyonso lukengolo. Ya ke talaka na kisika yina ba ke . . . na yina kele ndongosolo ya bawu, na yina conseil ya bawu kele. Ya vwandaka ve na lukengolo kuna samu na ntinu, mpe yandi bakaka nkonga yina ya bantu samu na kupesa bawu malongi na kuvwanda ya kusungama. Kasi kana yandi telamaka kaka mpe zibulaka rouleau mpe talaka yina Elie tubaka.

⁸³ Na yina, Michée lendaka ve kutuba kima mosi, yandi zabaka ve, ntangu mu banza ti Nzambi lemvokilaka yandi samu na yawu. Kasi ntete, na kuvwandaka profete, yandi kwendaka na Nzambi samu na kuzaba yina Nzambi tubaka. Mpe yandi monaka yina Nzambi tubaka. Yandi tubaka, “Mu monaka Nzambi ya kuvwanda na zulu ya kiti ya kimfumu, mpe Yandi

tubaka...yandi vwandaka na bakonseye ya Yandi nionso ya Mazulu me vukana pene-pene ya Yandi, yandi tubaka, 'Nani Beto lenda kulumusa mpe kunata Achab na kubasika awa, na yawu Beto lenda na mutindu yankaka kulungisa profesi yina ba salaka samu na yandi?'"

⁸⁴ Beno me mona, profesi, Elie tubaka yimeni, "Bayimbwa ke lekita menga ya nge."

⁸⁵ Mpe na yawu yandi tubaka ti yandi "monaka mpeve ya luvunu kumata na yisi, kukwiza, kumata, kukwiza na ntwala ya Yandi, yandi tubaka, 'Mu ke kulumuka mpe ke kota na kati ya baprofete ya yandi, baprofete ya Achab, mpe ke nata bawu na kupesa profesi ya luvunu.'"

⁸⁶ Ntangu yayi, Nzambi zabaka ti bantu yina vwandaka na lunangu ya kulutila mpe ya kufuluka mingi na théologie ti bawu banzaka ti bawu vwandaka na bima nyonso ya kulunga. Bawu talaka ata fioti ve Ndinga ya ngunga. Na yawu Nzambi tubaka, "Nge ke nunga; landila." Mpe ntangu Michée tubaka yawu, yina nataka bawu na kupesa profesi na nzila ya mpeve ya yimbi. Ba zolaka na nswalu nionso kukatula allo-allo, to ba zolaka kanga radio, to ba zolaka sala nionso yina; ntangu ba zolaka kuwa Yina ke kwisa kutelemina bawu, ba zolaka telema mpe kubasika. Kasi beno tala yina salamaka. Ntangu yayi, Michée zolaka tala vision ya yandi na Ndinga ya kusunama, na yawu yandi zabaka.

⁸⁷ Yandi tubaka, "Ntangu mu ke kwiza...Mu ke tula muntu yina na boloko, beno pesa yandi bamaza ya mawa mpe dimpa ya mawa. Ntangu mu ke vutuka, mu ke tala diambu ya yandi."

⁸⁸ Yandi tubaka, "Kana nge vutuka, Nzambi me zonza na munu ata fioti ve." Ya kele ntangu yandi zabaka ti vision ya yandi kele kieleka na ya kuwisana na konso Ndinga samu na ngunga yina. Ya vwandaka ntangu ya Achab.

⁸⁹ Mpangi-bakala, mpangi-kento, yayi kele ngunga mpe ntangu ya kubokila na kubasika na Babylone. Bansemo ya nkokila kele awa. Beno tambula na kati ya Nsemo na yina ya kele nsemo. Beno tala, bakwikidi monaka Ndinga me monisama mpe beno kwikila Yawu. Yesu tubaka, "Mameme ya Munu zaba Ndinga ya Munu, Ndinga ya Munu, bidimbu ya Munu ya nsungi. Bawu ke landa ve muntu ya yimbi."

⁹⁰ Ntangu yayi beto baka dilongi ya beto, samu mu ke mona ti mu ke kwenda ntama. Mu ke zola kutelama na zulu ya ndonga ya bisambu mingi. Beto vutuka na dilongi ntangu yayi beto me banda na kutala mbote, awa minuti mosi. Mbote, ya ke salama dyaka mutindu ya ke salaka ntangu nyonso, mutindu na mumesanu.

⁹¹ Nzambi fidisaka profete ya Yandi, Jean, mutindu Ndinga ya Yandi tubaka, silaka na Malachie 3, "Tala, Mu ke tinda munati-nsangu ya Munu na ntwala ya kizizi ya Munu, samu na kuyidika nzila." Jean pesaka kimbangi ya kima mutindu mosi.

Mpe beto ke tala mpe, na Ésaïe 40:3, ti Ésaïe tubaka, “Ya ke vwanda na ndinga ya profete, mosi ke boka na ntoto ya kuyuma, ‘Beno yidika nzila ya Mfumu.’” Beno me mona? Baprofesi nyonso yango! Mpe—mpe beno tala, beno tala na nswalu, Masonuku talisaka yandi.

Ntangu bawu tubaka, “Nani nge kele? Nge kele Mesiya?”

Yandi tubaka, “Mu kele ve.”

“Nge kele Jérémie? Baprofete, to mosi ya bawu?”

⁹² Yandi tubaka, “Mu kele ve. Kasi mu kele ndinga ya muntu yina ke boka na ntoto ya kuyuma, mutindu me tuba profete Ésaïe.”

⁹³ Beno banza ti bawu ke kwikila yawu? Ve, tata. Samu na yinki? Yandi kwizaka ve na nzila ya dibuundu ya bawu. Yandi vwandaka ve ya bawu. . . Beno me mona, yandi kwendaka na ntoto ya kuyuma na mvula ya yivwa, mpe yandi basikaka na makumi tatu. Nsangu ya yandi vwandaka nene mingi samu na kuluta na lukolo ya théologie; yandi vwandaka yina talisaka Mesiya. Mpe muntu nyonso zolaka benda yandi mutindu *yayi* mpe mutindu *yina*. Mpe Nzambi fidisaka yandi na ntoto ya kuyuma, na manima ya lufwa ya tata ya yandi, Zacharie. Mpe yandi vwandaka nganga-Nzambi, kasi yandi landaka ata fioti ve nzila ya tata ya yandi.

⁹⁴ Samu, baprofete ke basikaka ve na bima ya mutindu yina. Ba ke katukaka na bayinsi ya ntoto ya ngolo, ntoto ya kuyuma. Muntu ve zaba kisika ba ke katukaka, to wapi mutindu ba ke kotaka na kusalu, to ata kima mosi ve ya masolo ya bawu. Bawu ke basika kaka mpe ke longa Ndinga, mpe Nzambi ke katula bawu, mpe bawu ke kwenda; ke fundisa nsungi yina, mpe ke landila na Ndinga ya Yandi, na kuingilaka kilumbu ya nene.

⁹⁵ Dibundu kwikilaka na yandi ve, samu ti yandi vwandaka ve ya kuzabana na bawu. Ba vwandaka ve na nsangu ya mbiekolo ya yandi na babuku ya bawu, na yina ba mangaka yandi. Beno me mona, bawu kwikilaka ve ti Ndinga ya Nzambi me siamisama, pwelele, kisono na kisono. Beno me mona? Malachie 3, Masonuku zole samu na kusiamisa yandi, Malachie 3 mpe Esaïe 40:3. Beno me mona, Masonuku yango nyonso zole yina vwandaka zonzila muntu yina vwandaka kwiza, na kuyidikaka nzila ya Mfumu. Yandi lungisaka kutalisama nyonso ya yawu.

⁹⁶ Yandi zolaka vwanda profete. “Mu ke fidisa nge Élisée.” Mpe kuna yandi vwandaka, na mutindu ya ngolo. Beno tala mbote mutindu nkadulu ya yandi fwanakanaka na Elie. Elie vwandaka muntu ya ntoto ya kuyuma, mutindu mosi vwandaka Jean; miongo. Yandi vwandaka ve muntu ya lembami, yandi vwandaka muntu ya mambu ya ngolo.

⁹⁷ Beno tala dyaka, Elie vwandaka muntu yina ke yinaka bakento, yandi tubaka na Jézabel na yina me tala maquillage

ya yandi nyonso, mpe yandi panzaka yandi. Mutindu mosi vwandaka Jean. Jezabel mekaka na kufwa Élie, yandi zengaka ndefi na banzambi ya yandi ti yandi ke katula yintu ya yandi na yandi. Mutindu mosi salaka Hérode. Beno me mona?

⁹⁸ Ntangu nyonso beno tala mbote nsangu ya bawu, beno tala mbote yina bawu salaka. Ntangu yayi beto ke mona ti kana bawu zolaka tala na manima mpe kumona yina Biblia ke tuba, mpe vwandaka tala mbote nkadulu ya muntu mpe mutindu ya kulunga yandi vwandaka na ntangu na Masonuku mpe nyonso, ba zolaka zaba ti ya vwandaka yandi. Pene ya ndambu ya kumi na zole zabaka yawu. Ya kele kieleka. Ve na zulu ya ndambu ya kumi na zole bakulaka yawu. Bawu kwendaka kuwa yandi, kasi bawu kwikilaka Yawu ve. Beno me mona? Samu na yinki? Bawu kwikilaka ve kutalisama ya profesi na ngunga ya bawu.

⁹⁹ Beno tala, ba sekaka yandi, ba vwandaka bokila yandi “kuboka, muntu ya mfinda, yina me longukaka ve na lukolo mosi, ‘hit, han’t, tote, carry, fetch,’ nionso yina.” Mutindu na mumesanu ba ke landilaka yandi na nzila ya ndongosolo ya yandi. Ba ke fundisa yandi na nzila ya grammairer ya yandi, na nzila ya mutindu yandi vwandaka lwata. Yandi vwandaka na kitini ya mpusu ya dimeme na zulu ya yandi, mpe mukaba ya mpusu ya kamela, yandi vwandaka ya kufuluka na bansuki. Yandi vwandaka tambula na kati ya masa; ata dibuundu mosi ve, ata kiti mosi ve, ata ngwisani mosi ve; ba lendaka ve kundima yawu; bawu vwandaka sambila nzambi ya yinza. Beno me mona?

¹⁰⁰ Mu zola ve kutuba ntangu yayi ya kele ve na bapofete ya luvunu yina ke basikaka, mutindu Jambres na Jannes. Kasi mutindu beno zola kusala, kele kutala nsangu ya kieleka na nzila ya Ndinga, kuna beno me bakula yawu; na wapi nsungi ya kele, mpe yina ba pesaka profesi samu na nsungi yina.

¹⁰¹ Na yina profesi ya Jean vwandaka ya kusiamisa na mutindu ya Yandi Mosi Nzambi. Beno tala mbote mutindu ya kulunga. Biblia ke tuba, “Ndinga ya Mfumu ke kwizaka na profete.” Mpe Yesu vwandaka Ndinga. Mpe Jean vwandaka pesa profesi ya nkwezulu ya Ndinga samu na kulungisama; mpe Yesu, Ndinga, kwisaka na profete, na masa. Oh, mutindu ya kele kitoko! Mutindu ya ke kondwaka ve . . . Beno me mona? Ndinga vwandaka kima ya mpasi na kilumbu yina. Awa kwisaka profete, na kutubaka, “Mu kele ndinga ya Ndinga.”

Bawu tubaka, “Yinki beto fwana sala?”

¹⁰² Yandi tubaka, “Mu kele ya kulunga ve na kukangula basapatu ya Yandi. Kasi ya kele na Mosi ya kutelama na kati-kati ya beno, kisika mosi kuna, Yandi ke vwanda Mosi yina ke botika beno na Mpeve-Santu mpe Tiya. Nkawa ya Yandi kele na diboko ya Yandi, mpe Yandi ke kombula nionso pene-pene ya Yandi, mpe ke yoka matiti na tiya yina ke kufwaka ve, ke nata mbuma na kibumbulu.” Oh, wapi profete! Yesu tubaka ti ya

me vwandaka ata fioti ve na bakala yina me butukaka na kento mutindu yandi, tii na kilumbu yina. Oh, ya vwandaka na kikesa mingi! Wapi mutindu yandi zabaka kisika yandi vwandaka ya kutelama! Yandi zabaka kieleka. Yandi kuwaka na Nzambi, mpe ya vwandaka kieleka na Ndinga, na yina yandi kipeke ve yina bantu tubaka. Yandi longaka Yawu mpe pesaka Yawu na profesi, na mutindu nionso. Mpe beno tala mbote, ntangu muntu ke telama samu na yina kele Kieleka, na yina Nzambi me tumama na ngolo na kusiamisa muntu yina Kieleka.

¹⁰³ Ntangu Moise kulumukaka kuna na Egypte, mpe tubaka, “Mu vwandaka na ntoto ya kuyuma kuna, mpe mu monaka yinti mosi na tiya, mpe ya vwandaka yokama ve. Mu kwendaka na yinti, mpe, ntangu mu salaka yawu, ya vwandaka na Dikunzi ya nene ya Tiya yina vwandaka diembela kuna na kati. Mpe Ndinga tubaka, ‘MU KELE YINA KELE.’ Mpe Yandi tubaka na munu na kubaka nkawa yayi mpe kulumuka awa mpe kusala bimangu yayi, mpe Nzambi ke siamisa Ndinga ya Yandi.” Yandi tandaka nkawa ya yandi, kuna basikaka baniamama mpe banzinzi, mpe mpimpa mpe nyonso yina. Mpe kuna samu na kusiamisa profete yina, Yandi vutulaka bakwikidi yina mbala mosi na mongo, mpe Nzambi kulumukaka na Dikunzi mosi ya Tiya, kaka na zulu ya mongo mosi, mpe siamisaka ti ya vwandaka kieleka.

Ntangu yayi beno tala yina Yandi me sala na kilumbu yayi. Ya kieleka.

¹⁰⁴ Ntangu yayi, Ndinga kwizaka na profete mpe siamisaka yandi na kuvwanda muntu ya kieleka, muntu ya kieleka yina Masonuku tubaka ti yandi ke vwanda. Na nswalu nyonso ntangu yayi. Kasi, dyaka, Yesu kwizaka na mutindu yankaka na ntendulu ya bantu ya bawu ya profesi. Muntu me tendula yina ya ke vwanda. Ya kieleka. Ba-Presbytérien ke banza ti ya fwana vwanda bawu. Beno tala mbote ntangu Nzambi ke salaka kima mosi, beno tala mbote konso organisation yankaka kutelama na mosi. Yinga, ntangu nyonso ya ke vwandaka mutindu yina. Bawu kele na Jambres na Jannès bisika nyonso. Beno tala, bawu tubaka ndambu ya Ndinga. Kasi, landila Ndinga ya profete, konso Kisono!

¹⁰⁵ Bawu kondwaka dyaka yawu, mutindu beto nyonso, bokilaka Yandi nganga-nkisi, “dyabulu; Béelzébul,” mpe tubaka ti Yandi kumaka Yandi mosi Nzambi, ntangu bawu zolaka zaba, na nzila ya Biblia ya bawu ya kieleka, ti Yandi vwandaka Nzambi.

Beno tala, ba pesaka Yandi profesi na Ésaïe, na Ésaïe 9:6, tubaka, “Ba ke bokila Nkumbu ya Yandi Nzambi ya Ngolo nionso, Tata ya Kukonda nsuka.” Ya ke vwanda dyaka ve na batata na manima ya yawu, samu ti Yandi vwandaka Tata ya ntete na mbandukulu, Yandi kele Tata kaka; yandi tubaka, “Beno bokila muntu mosi ve ya ntoto yayi, ‘Tata,’ to, na manima

ya yina.” “Yandi kele Nzambi ya Ngolo, mpe Tata ya Kukonda nsuka, Konsense, Ntinu ya Ngemba.” Ya kieleka.

¹⁰⁶ Ntangu yayi, ba me sala na Yandi yina baprofete nionso vwandaka zola kusala, kaka mutindu ba ke na kusalaka na Nsungi yayi ya kieleka ya Laodicée, me tula Yandi na ngaanda ya dibuundu. “Mpofu, kinkonga, mpe zaba yawu ve.” Kaka yina profete tubaka, profete ya Biblia. Bawu kufwaka meso na binkulu ya muntu, bawu tulaka Yandi na ngaanda, Ndinga na ngaanda ya mabuundu ya bawu, mutindu na mumesanu, mutindu beto pesaka profesi samu na bawu.

¹⁰⁷ Beno tala ntangu yayi, na nswalu nionso ntangu yayi. Beno kondwa yayi ve ntangu yayi. Beno tala dilongi, mutindu Yesu kukitalisaka Yandi mosi na bilandi zole yayi ti Yandi vwandaka Mesiya ya bawu! Ntangu yayi, meso nyonso mutindu yayi. Mpe kuna na yinsi, beno kondwa yayi ve ntangu yayi. Beto me meka na kutuba na beno ti Biblia kele Ndinga ya Nzambi, ya kusonika na Nzambi Yandi mosi, na nzila ya bikoba mpe kisadilu ya muntu. Nzambi lenda sonika, Yandi mosi. Nzambi lenda zonga, Yandi mosi. Nzambi lenda sala yina Yandi zola, kasi Yandi solaka muntu na kusala yawu samu ti muntu yina sonikaka Yawu kele kitini ya Nzambi. Na yawu, Nzambi sonikaka Biblia. Bantu yayi zabaka ve yina bawu vwandaka sonika, na mabanza ya bawu mosi. Ba lendaka wisana ve na Yawu, kasi ba sonikaka Yawu. Ba lendaka ve. Biblia ke tuba, “Bantu ya ntama, na yina bawu vwandaka tambula na Mpeve-Santu!” Nzambi vwandaka ningisa maboko ya bawu, vwandaka ningisa meso ya bawu na kati ya ba-vision. Ba lendaka tuba kima yankaka ve kasi yina ba vwandaka tala. Bawu zolaka zonga kima ve, samu ti Yandi vwandaka na luyalu ya ludimi, ya musapi, konso kinama ya nzutu vwandaka ya kutumama na Nzambi. Kukondwa ntembe ti Biblia ke tuba ti bawu vwandaka banzambi, bawu vwandaka kitini ya Nzambi! Yandi vwandaka muvimba ya Nzambi.

¹⁰⁸ Beno tala mutindu Yesu, Ndinga, salaka bilandi zole yayi ya ntima kuzaba ti Yandi vwandaka Mesiya ya bawu, Mesiya, Ndinga ya nsilulu. Beno tala yina Yandi salaka, Yandi talaka na profesi. Beno tala, “Bazoba, malembe na kukwikila nyonso yina baprofete sonikaka.” Ntangu yayi, Yandi tubaka ata fioti ve, “Mbote, yinki, yinki dibuundu ke tuba samu na yawu?”

¹⁰⁹ Ba pesaka Yandi disolo. Ba zabaka mambu nionso yina salamaka. Ba vwandaka na mawa. Bawu bandaka na kutuba na Yandi, “Nge kele kaka nzenza awa, to Nge zaba ve yinki me salama na Jérusalem?”

¹¹⁰ Yandi tubaka, “Yinki bima?” mutindu Yandi zabaka ve. Beno me mona, Yandi ke salaka bima mwa ntangu samu na kumona yina beno ke sala samu na yawu. Beno me mona? Yandi tubaka, “Yinki bima? Nani ya vwandaka? Yinki me salama?”

111 “Nge kele kaka nzenza?” Mpe vwandaka solula kaka na Muntu yina bawu zingaka bamvula tatu na ndambu, mpe bawu zabaka Yandi ve.

“Yinki bima? Yinki salamaka?”

112 “Mbote,” bawu tubaka, “Yesu ya Nazareth, yina vwandaka Profete. Ya kele ve na ntembe na dibanza ya beto. Yandi vwandaka ngolo mingi na Ndinga mpe na bisalu na ntwala ya bantu nyonso. Beto monaka Yandi kusala bima yina Yandi talisamaka na Profete ya Nzambi samu na nsungi yayi. Beto zaba yawu. Mpe beto kwikilaka ti Yandi ke vwanda Mukudi, ti Yandi ke vulusa Israel.”

113 Na yina Yandi balukaka mpe tubaka, “Nge zoba, na malembe ya ntima samu na kukwikila ti baprofete nyonso tubaka samu na Yandi zolaka salama ve?” Beno me mona? Beno tala Yandi mbote ntangu yayi kuvutuka na profesi. Wapi mutindu ya kusemba samu na mikwikidi, tubaka ti bawu kwikilaka Yandi!

114 Beno tala mutindu Yandi belamaka na dilongi. Yandi kwizaka ve mbala mosi kuna mpe tubaka, “Mu kele Mesiya ya beno.” Yandi zolaka sala yawu, samu ti Yandi vwandaka. Kasi beno tala Yandi kukitalisaka Yandi mosi na kati ya Ndinga, na yina bawu zolaka zaba. Kana Yandi tubaka yawu, Yandi zolaka tuba yawu mpe ya zolaka vwanda mutindu yina ve; kasi ntangu Yandi kwendaka mpe bandaka na kuzonza na zulu ya baprofete nyonso tubaka samu na Yandi, mpe bawu monaka yawu, kuna bawu zolaka tuba bawu mosi, kana bawu vwandaka bana ya Nzambi. Kasi ba vwandaka benda bukebi ya bawu na yina baprofete zabisaka na ntwala mpe tubaka na kutala na ntangu yina Mesiya, nsungi ya Yandi, ke monisama. Yandi, mutindu Jean, bika Ndinga, Biblia, kutalisa Nsangu ya bawu. Profete nyonso ya kieleka zolaka sala yawu. Yinga. Yandi kwisaka ve mpe tubaka, “Mu kele Yandi. Mu kele . . .” Yina kele ve profete ya kieleka ya Nzambi. Beno me mona? Kasi Yandi tubaka, “Vutuka na kati ya Masonuku.” Beno me mona, Yandi ke kubwa ata fioti ve mutindu ya Yandi ya kusala yawu. Beno me mona?

Yandi tubaka, “Beto zaba Moise.”

115 Yandi tubaka, “Kana beno zabaka Moise, beno ke zaba Munu.” Yandi tubaka, “Moise sonikaka samu na Munu.” Yandi tubaka, “Beno longuka Masonuku, na kati ya Yawu beno ke banza ti beno kele na Luzingu ya Kukonda nsuka, mpe Masonuku kele yina ke siamisa Munu. Beno kwenda mpe beno tala na Masonuku mpe beno mona yawu.”

116 Awa Yandi ke sobaka ata fioti ve mutindu ya Yandi ya kusala yawu, ata fioti ve me sobaka. Yandi lenda soba ata fioti ve, samu Yandi kele Nzambi yina ke sobaka ve. Beno me mona? Beno tala Yandi vutukaka kaka na bilandi zole yayi, Cléopas mpe nkundi ya yandi, na nzila ya Emmaüs, mpe tubaka na bawu, na kuvutukilaka Masonuku, yandi tubaka, “Samu na yinki beno

kele kilawu mingi na kukwikila ve ti konso Ndinga baprofete sonikaka samu ti Mesiya ke lungisama?” Oh, wapi kilumbu!

¹¹⁷ Jean salaka kima mutindu mosi. “Beno longoka Masonuku, beno tala na manima, yandi tubaka ti ya ke vwanda ‘na ndinga ya muntu yina ke boka na ntoto ya kuyuma.’ Wapi kisika mu katukaka?” Beno me mona? Ya kele, yina zolaka kumisa yawu pwelele samu na bawu. Kieleka!

¹¹⁸ Ya ke vwanda pwelele bubu yayi, kima yina beto ke mona Mpeve-Santu kusala. Yandi tubaka mbala mosi, “Beno longoka Masonuku.” Mpe beto. . . Yandi zola ti beto sala yawu bubu yayi.

¹¹⁹ Beno tala, Yandi bandaka na profesi ya Moise, Biblia me tuba, “Yandi, bandaka na Moise mpe baprofete nionso,” kasi Yandi bandaka na Moise. “Profete,” tubaka Moise, “Mfumu Nzambi ya beno ke telemisa na kati ya beno bantu, na kati ya bantu. Mfumu Nzambi ke telemisa Profete.”

¹²⁰ Ntangu yayi Yandi lendaka tuba, “Cléopas, mpe nkundi ya nge awa, Moise tubaka ve ti na bilumbu yayi Mfumu Nzambi ke telemisa Profete? Mpe Muntu yayi yina ba komaka na kulunsi, Yandi lungisaka lenda yina? Ntangu yayi, Moise pesaka profesi yayi. Mpe ntangu yayi beno me kuzwa ve profete bankama mpe bankama ya bamvula, mpe awa Muntu yayi me telama. Mpe nani vwandaka muntu yina tekilaka Muntu yayi, landila banzonzolo ya beno?” Beno me bakula yawu? Mpe baprofete nyonso tubaka samu na Yandi, samu na nsungi ya Yandi, Yandi zonzaka na bawu. Ya kieleka beno zolaka kuwa Yandi. Beno zolaka ve kuwa Yandi? Mu ke zola kuwa Yandi, kuwa Yandi, yina Yandi tubaka yina baprofete tubaka samu na Yandi mosi, kasi Yandi tubaka ata mbala mosi ve ti ya vwandaka Yandi. Yandi lakisaka kaka bawu na nzila ya profesi. Yandi tubaka kaka, “Profete tubaka ti yayi ke salama.” Beno me mona?

¹²¹ Beto vutuka na mwa minuti fioti, mpe ntangu yayi beto kuwa Bandinga me tuba na Yandi mosi. Beno tala mbote awa, Ndinga Yawu mosi ke na kutangaka Ndinga ya Yandi mosi. Ndinga Yawu mosi ke na kutangaka Ndinga ya Yandi mosi. Ya kele ve kutuba na bawu ti Yandi vwandaka yina, kasi beno bika kaka Ndinga kuzonza samu na Yawu mosi, kuna bawu zaba Nani Yandi vwandaka. Mukanda ya Ndinga, na kutangaka Ndinga na . . . Ndinga na nsuni, na kutangaka Ndinga ya mukanda, na kuvwandaka ya kotalisa na Yandi mosi. Beno tala awa, ntangu yayi beto kuwa Yandi kutanga. Wapi mutindu. . . Ntangu yayi, beto zaba ti bawu nyonso vwandaka zaba mambu ya nsuka, ya kele, kukomama na kulunsi mpe disolo ya mvumbukulu, ntoni, mutindu beto ke tangaka yawu. Ntangu yayi Yandi ke kwenda mbala mosi na Ndinga ya profesi samu na Yandi mosi. Ntangu yayi beto banza kaka ti Yandi tubaka yayi; Yandi tubaka mingi kulutula yayi, kasi beno tala mbote.

122 Beto tuba Yandi. . . kuwa Yandi kutuba, “Baka Zacharie 11:12. Mpe vwandaka ve Mesiya yina ba tekaka, landila profete, na bambongo makumi tatu ya kisengo? Nge tubaka kaka ti Muntu yayi ba tekaka yandi na bambongo makumi tatu ya kisengo. Baluka. . .” Beno ke baka Masonuku yango? Zacharie 11:12. Mpe kuna Yandi tubaka, “Beno me tala yina David tubaka na Psaumes, Psaumes 41:9? Ba tekaka Yandi na bankundi ya Yandi. Mpe dyaka, na Zacharie 13:7, Yandi vwandaka ya kuzimbana na nzila ya bilandi ya Yandi. Mpe na Psaumes 35:11, ba fundaka Yandi na bambangi ya luvunu. Beno me tuba kaka ti Yandi vwandaka. Ésaie 53:7, Yandi vwandaka baba na ntwala ya bafundi ya Yandi. Esaie 50:6, ba bulalaka Yandi fimbu, profete tubaka. Psaumes 22, Yandi zolaka boka na zulu ya kulunsi, ‘Nzambi ya Munu, Nzambi ya Munu, samu na yinki Nge me yambula Munu?’ Yandi salaka yawu, mazusi na manima ya midi? Psaumes 22 diaka, 18, ba zolaka kabula bilele ya Yandi na kati ya bawu. Bawu salaka yawu? Mpe Psaumes 22:7 na 8, ba zolaka seka Yandi na bambeni ya Yandi, dibuundu. Psaumes 22 diaka, ya vwandaka ve na mukwa na kati ya nzutu ya Yandi samu na kubukana, kasi ‘ba tobolaka maboko ya Munu mpe makulu ya Munu,’” Yandi tubaka. Na kusimbaka maboko ya Yandi na manima ya Yandi, na ntembe ve, na ntangu yina. “Esaie 53:12 me tuba ti Yandi ke kufwa na kati-kati ya bimpumbulu zole. Esaie 53:9 me tuba ti ba zikaka Yandi na mvwama. Psaumes 16:10 me tuba, ‘Mu ke bika ve moyo ya Yandi na difelo, to Mu ke bika ve Muntu ya Munu ya Santu kumona kupola.’ Mpe vwandaka ve Malachie 3 muntu yina tekilaka Muntu yayi?” Oh, mu ke zola kuwa Yandi kutanga yawu. Beno tala baprofesi! Beno tala, kuna bifwanukusu nyonso yina Yandi zolaka lutila, na yina me tala Isaac, na Genèse 22, mutindu Nzambi zabisaka na ntwala Isaac, mutindu tata Abraham bakaka mwana ya yandi mosi, na kunataka yinti na zulu ya mongo, mpe pesaka munkayulu na mwana ya yandi mosi.

123 Ya vwandaka ntangu yayi na kukota na kati ya bawu. Yandi tubaka na bawu ti bawu vwandaka bilawu samu na kutala ve profesi ya kilumbu yina. Mpe ntangu yayi ya bandaka na kukota mbote-mbote, bandaka na kumona kulungisama ya nionso yayi yina salamaka na bilumbu ya nsuka, na bamvula zole to tatu me luta, profesi ya nsungi yina ba me siamisa. Ya vwandaka kuna ti bawu zabaka ti Nkundi ya bawu yina ba komaka na kulunsi, Yesu, lungisaka konso Ndinga ya yayi. Oh, ya vwandaka kuna ti bawu zabaka ti Muntu yina vwandaka kieleka Mesiya yina, ti—ti Yandi fwana vumbuka na lufwa. “Ndyamu lendaka ve kukanga Yandi. ‘Mu ke bika ve Muntu ya Munu ya Santu kumona kupola.’ Ya kele ve na Ndinga mosi ya profesi yina lenda kubwa ve. Mpe Yandi me vumbuka.”

124 “Na yina minati-nsangu yina na zulu ya ntoni na suka yayi vwandaka ya kusungama. Yandi me vumbuka na lufwa. Yandi

kele moyo. Yandi kele Mesiya yango.” Samu na yinki? Beno kondwa yawu ve. “Kisalu ya Yandi, ministele ya Yandi mpe nyonso yina Yandi salaka me siamisama kieleka Bandinga yina profete tubaka ke salama samu na kilumbu yayi. Yawu yina yimeni.” Na yina bawu zabaka ti ya vwandaka Yandi, Nkundi ya bawu yina ba komaka na kulunsi, Yesu, yina salaka yawu. Kuyituka ve ti bantima ya bawu vwandaka pela na kati ya bawu mutindu Yandi vwandaka tuba na bawu. Ntangu yayi ba vwandaka tambula bakilometele sambanu na tanu, mpe ya monanaka ti ya vwandaka ntangu mosi ya nkufi.

¹²⁵ Mpe beno tala kima yankaka yina bawu salaka, beno zaba, bawu kuwaka dilongi ya ngunga sambanu na zulu ya profesi yina me siamisama. Yawu yina Yandi zonzaka na bawu na nzila. Kaka na ntangu bawu bandaka na kukulumuka na nzila, Yandi basikaka, samu ti Yandi vwandaka kaka kuna na Jérusalem. Bangunga sambanu na nsukinina . . . na manima, bawu vwandaka na bitamina makumi sambanu, bawu salaka bakilometele kumi na nzila tii na Emmaüs. Ya kele mutindu yina. Mpe Yandi longaka, pesaka profesi samu na bangunga sambanu. Beno fundisa munu ve na tatu ya munu, na yina, beno me mona. Beno me mona? Kasi beno tala, bawu longaka . . . Yandi . . . Bawu kuwaka dilongi ya bangunga sambanu na zulu ya profesi yina me siamisama, me siamisama.

¹²⁶ Ntangu yayi ya vwandaka kwenda na ntwala na ntangu ya nkokila. Beno zaba, Yandi kele mutindu mosi mazono, bubu yayi, mpe kukonda nsuka. Ya vwandaka kuna ti Yandi zibulaka meso ya bawu na kuzaba ti Hébreux 13:8, Yandi kele mutindu mosi mazono, bubu yayi, mpe kukonda nsuka. Na ntangu ya nkokila, mambu ke salama pwelele na nzila ya profesi. Yinki ke na kusalamaka na ngunga ya bilumbu yayi yina lenda monana kukondwa mpasi kana beno ke kwikila kaka na profesi ya ngunga yango.

¹²⁷ “Yinga, bilawu, malembe ya lubakusu, malembe na kukwikila (beno landila na kubanza na yawu), samu na kukwikila ti bapofete nyonso tubaka samu na Mesiya, ya zolaka salama ve?” Ntangu yayi Yandi vutukilaka bima yayi nionso mpe talisaka yina profete tubaka ti ya ke salama. Na manima bawu bandaka na kubakula. Na yawu Yandi tubaka . . . sala mutindu Yandi vwandaka kwenda na ntwala. Bawu zolaka Bakala yayi. Bawu tubaka, “Nge, Nge me pesa beto kima mosi. Beto me banzaka yawu ata fioti ve. Yandi ke zinga kisika mosi kuna.” Bawu vwandaka solula na Yandi, bawu zabaka yawu ve. Na yawu Yandi . . . mpe kukondwa ntembe ti Yandi talaka bawu na mawa, mpe Yandi bandaka na kutambula, kasi Yandi—Yandi vwandaka vingila bawu kubokila Yandi. Ya kele yina Yandi ke na kuingila na nkokila yayi, samu ti beno bokila Yandi.

¹²⁸ Beno tala, ntangu bilandi yango kubokilaka Yandi na kubundana ya bawu na ziunga ya mesa, ya vwandaka kuna

ti Yandi salaka kima kaka mutindu Yandi salaka ntete ba koma Yandi na kulunsi, mpe meso ya bawu zibukaka. Bawu zabaka nsalulu ya Yandi, mvwatulu ya Yandi. Bawu zabaka yina Yandi salaka, mpe Yandi salaka yawu kaka mutindu Yandi salaka ntete. Mpe bawu tubaka, “Ya kele Yandi!” Mpe na nswalu bawu me telama samu na kusamuna yawu na ndinga ya ngolo, mpe Yandi me zimbana. Mpe kisika bawu bakaka bangunga sambanu samu na kuwa dilongi yayi, ya lendaka vwanda baminuti makumi zole ba vwandaka tambula na nsemo na manima samu na kutuba bayankaka ya bawu, “Yandi me vumbuka na lufwa. Yandi kele kieleka moyo.”

129 Bankundi, yayi kele kulungisama ya Malachie 4, Santu Luc 17, Santu Jean 15, oh, mingi, Apocalypse 10, baprofesi mingi yina ba lenda namika kieleka na kilumbu yayi. Mpe dyaka na Buku ya Marc mpe na Matthieu, kisika Yandi tubaka bidimbu yayi ya nene mpe mambu ya ngitukulu ke monika na zulu, mpe bantu ke bokilaka ba-soucoupe volante, ba-soucoupe volante, ba lenda—lenda zimbana ngolo mpe na nswalu nyonso ya dibanza, mayele yina lenda kota. Yandi lenda sonika, Yandi lenda zonza, Yandi lenda sala nyonso yina Yandi zola. Dikunzi ya nene ya Tiya, “mutindu mosi mazono, bubu yayi, mpe kukonda nsuka.” Mpe kumona ke na kwiza na zulu ya ntoto, ba-pyramide ya mulinga ke telama na mupepe, na zulu kisika ya lenda vwanda ve na madidi to kima ve, na bakilometele makumi yiya na nana na ndambu na zulu. Yandi zabisaka na ntwala mvula mosi mpe ndambu na ntwala yawu salama, ti ya ke vwanda mutindu yina. Na manima beno balula foto mpe beno tala Nani ya ke na kutala na yisi. Ata Ndinga mosi ve me kubwaka yina tubamaka, mpe Ndinga ya Nzambi yina me sonama, ke na kusiamisa ti ya kele Kieleka. Mpe ya kele dyaka ntangu ya nkokila. Mu ke kukiuyufula kana Yandi ke vutuka, na lemvo, na nkokila yayi mpe ke sala kima mosi ntangu yayi mutindu Yandi salaka kuna. Beto sambila mpe beto lomba Yandi. Mambu me siamisama pwelele na nzila ya profesi yina me siamisama.

130 Nzambi ya Ngolo nyonso, sadisa beto. Sadisa beto, Nzambi ya luzolo, na kubakula, na kubakula bima yina beto fwana zaba, kubakula Ndinga ya Nge. Mpe ntangu yayi, Mfumu, beto me kuwa malongi ntangu yayi pene ya bamvula mafunda zole, masonuku ya babuku. Mpe na bilumbu yayi ya nsuka awa ya me vutuka kaka na malembe, mpe ntangu yayi ya kele na ntangu ya nkokila. Ba-Methodiste, ba-Baptiste, ba-Presbytérien, mpe mingi ya bawu me luta na nsungi me tuba na Nge, mpe ya lendaka vwanda kaka mutindu ya kilumbu yayi ya nene yina vwandaka ve mpimpa to kilumbu, mutindu profete tubaka, kasi na ntangu ya nkokila ya ke vwanda na Nsemo. Yesu vumbukaka na ntoni mpe monikaka na Simon mpe na bakento, mpe lakisaka bawu ti Yandi vwandaka moyo. Yina vwandaka suka. Mpe na manima na nkokila Yandi vutukaka

dyaka. Kasi Yandi vwandaka tambula na bawu na nzila ya kilumbu, vwandaka semba bawu samu na kimpofu ya bawu, kasi kuna Yandi kuzabanaka Yandi mosi na bawu na ntangu ya nkokila.

¹³¹ Nzambi, kwisa kota na ngwisani ya beto na nkokila yayi ti beto me tula pene-pene ya Ndinga. Nzambi, ya ke mpasi mingi na kukwikila bubu yayi na kati ya bantu, kasi mu ke vutula matondo ti ya kele na bayankaka yina Nge me bokila mpe me tuma bawu na Luzingu ya Kukonda nsuka, mpe Nge tubaka, “Bayina nyonso Tata pesaka Munu ke kwiza.” Mpe ntangu yayi na yina Bansemo ya nkokila ke sema, na yina Nge me pesa muswa, Mfumu, ti ata profesi mosi ve (na kati ya bankama yina basikaka) me kubwaka ntete kilumbu mosi. Na yina ya kieleka kana ya me talisa ti, ya fwana vwanda Nge, samu ti muntu ve zolaka vwanda ya kieleka. Kaka mutindu Biblia, muntu ve zolaka sonika, muntu mosi ve na kati ya bamvula nkama sambanu, na nzila ya misoniki makumi yiya ya kuswaswana, lendaka sonika, mpe ata kifu mosi ve kuvwanda na kati ya Yawu.

Nzambi ya luzolo, mu ke sambila ti Nge ke monisama Nge mosi na nkokila yayi, ya Hébreux 13:8, ti Nge kele mutindu mosi mazono, bubu yayi, mpe kukonda nsuka. Mpe bisalu yina Nge salaka na ntangu yina, Nge ke sala bubu yayi. Mpe Nge silaka yawu, Nge tubaka, “Na bilumbu yayi ya nsuka, ntangu yinza kele ya kuvwanda mutindu Sodome na Gomorrhe, kubeba.” Beto ke tala bana-babakala yayi kaka mutindu bana-bakento yayi, na kulwataka bilele ya mutindu mosi na bawu, mpe—mpe kumona bana ya bakento kumeka kusala mutindu bana ya babakala, mpe kumona bakento mpe babakala na nsungi yayi ya kubeba, beno me mona kubenda ya banzutu me kuma kiteki ya kusambila. Ba me pusa Nsangu ya mbote na lweka mosi, mpe kinkonga na dibuundu ya Laodicée. O Nzambi, wapi ngunga! Kwiza, Mfumu Yesu, sala Nge mosi kuzabana na beto. Samu ti beto me lomba yawu na Nkumbu ya Yesu.

¹³² Ntangu yayi na yina beno kele na bayintu ya beno ya kukulumusa, meso ya beno ya kukangama, mu ke yufula beno kima mosi. Beno ke kwikila ti Nzambi kele awa? Beno ke kwikila ti bima yina Yawu ke na kusalaka bubu yayi kele profesi yina me lungisama? Beno ke kwikila ti Yesu Klisto kele mutindu mosi mazono, bubu yayi, mpe kukonda nsuka? Beno ke kwikila ntangu Yandi vwandaka awa mpe monisamaka na nzutu ya kilumbu yina, mpe bisalu yina Yandi salaka kuna, zolaka salama dyaka na kilumbu yayi? Profete tubaka yawu. Biblia me tuba mutindu yina. Masonuku nionso fwana lungisama, ya lenda kubwa ve. Wapi mutindu Yandi kukitalisaka Yandi mosi? Na kuvwandaka Profete yina Moise zonzilaka. Yandi zabaka mansweki ya bantima ya bantu. Kento yina simbaka lele ya Yandi, Yandi balukaka mpe tubaka, “Lukwikilu ya nge me vulusa nge.” Ntangu Simon Pierre kwisaka na Yandi, Yandi

zabaka nkumbu ya yandi, tubaka na yandi nani yandi vwandaka, nani tata ya yandi vwandaka. Mpe Yesu yina mosi ya luzolo kele ya kufwa ve, Yandi kele moyo kukonda nsuka. Lukumu na Nzambi! Mpe mu ke kwikila, na ntangu yayi ya nkokila ntangu yayi, ba me bokila Yandi kintwadi diaka.

¹³³ O Mfumu Yesu, kwisa na kati ya beto. Kubika beto ve. Beno kwiza, vwanda mpimpa nyonso na beto tii nkokila yayi ke manisa, kuna beto kwenda na Nge mbasi; beto lenda zaba Nge na ngolo ya mvumbukulu ya Nge, ti zola mpe lemvo ya Nge mpe mawa kuvwanda na beto. O Nzambi ya Seko, pesa bima yayi. Beto zaba ti kaka Nzambi lenda pesa yawu.

¹³⁴ Na mfunu ya ngunga yayi, beto tuba yayi. Nzambi, Tata ya beto, nsuni ya beto kele tabernacle ya mawa samu na Nge. Kasi, Mfumu, bika lemvo ya Nge ya kusantisama, Mpeve-Santu ya Nge, kwisa ntangu yayi. Vedisa beto na bantembe nionso mpe bakubanga nionso, na manguni nionso mpe nzila nionso ya kumanga yina lendaka vwanda na kati ya beto, ti beto lenda vwanda na kimpwanza kukondwa ntembe mosi; kubasika, kufunguna kikesa mutindu Pierre, “Nge kele Klisto, mutindu mosi mazono, bubu yayi, mpe kukonda nsuka.”

¹³⁵ Beto ke kwikila ti Ndinga ya Nge kele Kieleka, Mfumu. Beto tala, ntete beto banda ndonga ya bisambu yayi, Mfumu, kukitalisa Nge mosi na beto. Mutindu Nge tubaka, “Mutindu ya vwandaka na bilumbu ya Lot,” ntangu Abraham, kimvuka yina ba me bokila na kubasika ke vingila mwana ya nsilulu, Lot vwandaka kuna vwanda kuwa Billy Graham ya bilumbu yayi mpe Oral Roberts samu na systeme yina ya denomination kuna, mutindu yinsi. Kasi Abraham vwandaka nzenza kukondwa organisation mosi, kaka mwa kimvuka yayi vwandaka yenga-yenga na yinsi yina yandi zolaka kuzwa difwa. “Mpe bantu ya lembami ke byadila ntoto.” Kilumbu mosi, na nsi ya yinti ya kivudi, na ntangu bawu vwandaka ya kuvwanda, na kupema, Nzambi kulumukaka na mutindu ya Muntu. Bawanzio zole kulumukaka na Sodome. Mpe Nzambi, na nzutu ya muntu, siamisaka ti Yandi vwandaka, Yandi tubaka, “Abraham, wapi kisika kele kento ya nge, Sarah?” Na mwa bilumbu fioti na ntuala ya yina, yandi vwandaka Abram; mpe S-a-r-a-i, Saraï; Sarah ve, “ntinu ya kento ya ntinu.” Mpe Nge bokilaka yandi na nkumbu ya yandi ya ntinu ya kento, mwana ya kento ya ntinu. Nge bokilaka Abraham na nkumbu ya yandi, Abraham, tata ya bayinsi. Mpe Nge tubaka, “Mu ke kwisa tala nge.”

¹³⁶ Nzambi, mutindu ntima ya profete yina zolaka dumuka! Yandi zabaka Nani Nge vwandaka kaka kuna. Kukondwa ntembe ti yandi sukulaka makulu ya Nge, basisaka madya nyonso yina vwandaka na yandi, mpe ya kulutila mbote, tulaka yawu na ntuala ya Nge. Yandi zabaka ti ya vwandaka Nzambi kuna. Na yina Yandi tubaka, “Wapi kisika kele Sarah?” mutindu ti kana Yandi zabaka ve. Mpe Nge. . .

137 Abraham tubaka na Yandi, “Yandi kele na kati ya tenta . . . yandi kele na kati ya tenda, na manima ya Nge.”

138 Mpe Nge tubaka yina ke salama. Mpe yandi, na kati ya ntima ya yandi, tulaka ntembe na Yawu. Mpe kuna Nge—Nge tubaka na Abraham, “Samu na yinki Sarah salaka ntembe na yawu, na kutubaka na kati ya ntima ya yandi, ‘Bima yayi lenda vwanda ve’? Ya kele kima ya mpasi mingi samu na Nzambi?”

139 O Nzambi! Yesu, monisaka Nzambi ya Ndinga, Nge tubaka, “Mutindu ya vwandaka na bilumbu ya Sodome,” yinza ke vwanda mutindu yina kaka na ntwala ya kubeba ya yinza ya Bantu ya makanda, kilumbu ya Bantu ya makanda. Beto bawu yayi, ba-Sodomite tii na mikwa! Mpe kuna Nge tubaka ti Mwana ya muntu, yina ke zonzaka ntangu nyonso mutindu “profete,” ke monisama na ngunga yina. Ke lungisa Bandinga ya Nge, O Nzambi. Beto, bana ya Nge yina ke kwikila, vingila na bantima ya kusungama, samu na kupesa beto lukwikilu, Mfumu, ti, ntangu beto kele na ndonga ya bisambu, bantu ke kwikila. Ya kele ntangu ya nkokila, Tata. Ti Bansemo ya nkokila ya Mwana ya Nzambi (Yandi yina Vwandaka, mpe Yina Kele, mpe Ke Kwiza) ke monisama Yandi mosi na nzila ya profesu yina Yandi salaka. Na Nkumbu ya Yesu Klisto. Amen.

140 Mu me kubama ntangu yayi na—na kusambila samu na bambevo. Kasi ya kele kima ya ngitukulu, mutindu ti ntangu beto ke telama awa. Awa mu me telama awa ntangu yayi mu ke telemina bantu nyonso, mpe ba ke na kulanda na nsinga na yinsi ya muvimba, ti Nzambi kele kaka Nzambi. Yandi lenda kubwa ve. Mpe yina Yandi silaka, ti Yandi ke sala. Yandi ke kondwa ata fioti ve na kusala yawu, samu Yandi silaka na kusala yawu. Na yawu mu lenda tula kivuvu ya kieleka na yina Yandi tubaka. Na yina mu ke sosa Nkwizulu ya Yandi, mu ke sosa Yandi kumonika ntangu nyonso, samu Yandi tubaka, “Na ngunga yina beno ke banza ve,” yinza ke banzaka ve, “na yina Yandi ke monika.”

141 Ntangu yayi, ntama mingi ve mu zaba . . . Mu kele na tabernacle ya munu awa, mpe ya kele na mwa bantu ya kuvwanda awa yina mu—mu zaba. Mpangi Wright, bayankaka ya kuvwanda awa, yina kele kaka awa, mu zaba. Kasi ya kele na mingi ya beno mu zaba ve. Mpe mu kele ve na mutindu ya kutuba ti Nzambi ke sala yayi na nkokila yayi. Beto me mona Yandi kusala yawu bamvula me luta mpe bamvula me luta, kasi Yandi lendaka ve kusala yawu na nkokila yayi. Mu zaba ve. Ya me tala Yandi. Yandi kele na kimpwanza. Yandi ke sala yina Yandi zola. Muntu ve lenda tuba na Yandi yinki ya kusala. Yandi ke zinga yandi mosi, na luzolo ya Yandi mpe banzila ya Yandi. Kasi samu ti Yandi silaka yawu, mu ke lombwa Yandi na kusala yawu. Samu na beto ve, ti beto kele na nsatu ya yawu, kasi mu banza samu na zola ya banzenza, ti Mpeve-Santu lendaka vwanda ya kupakula . . . ntangu yayi ke na kupakulaka na zulu

ya beto. Ntangu yayi, ata mutindu Yandi ke pakula munu, Yandi fwana kupakula beno, mpe, ya kieleka, samu na kukwikila.

¹⁴² Ntangu yayi mu zola vwanda na ndonga ya bisambu, mpe mu zola kusambila samu na bambevo mutindu mu lenda sala. Ntangu yayi, beto lenda vwanda na ndonga, samu na kubokila bantu mpe kunata bawu awa, ndonga ya bisambu mpe kusambila samu na muntu nyonso awa yina kele ya kubela, mu banza, kuzwa bampangi ya munu ya balongi kukwiza awa na beto, mpe kutentika maboko na zulu ya beno. Beto lenda kieleka kusala yawu. To dyaka beto lenda lomba Tata ya beto, Nani kele Yandi yina kaka lenda sala kima mosi samu na beno, samu ti maboko ya munu kele kaka muntu mutindu beno bantu. Kasi kima ya yawu kele, ya kele ve diboko ya muntu yina ke salaka yawu; ya kele Ndinga ya Nzambi. Lukwikilu na Ndinga yango kele yina ke salaka yawu. Ata kima ve ya science samu na yawu, ya kele nyonso ve landila science.

¹⁴³ Ya kele ve na kima mosi Muklisto kele na kati ya kinwaninu ya yandi yina kele science. Beno me zaba yawu? Zola, kyese, ngemba, mvibudulu, bumbote, lembami, kusalalana, kukangan-tima, lukwikilu, Mpeve-Santu, nyonso kele na nzila ya science yina ke monanaka ve. Mpe ya kele kaka kima yina kele kieleka mpe yina ke na kusalamaka. Nyonso yina beno ke tala me katuka na ntoto mpe ke vutuka na ntoto. Kasi bima yina beno lenda ve kumona na disu ya beno, kasi kumona Yawu ke tuba Yawu mosi, yina kele yinza ya Seko.

¹⁴⁴ Beno ke kwikila, kana Nzambi lendaka kukitalisa Yandi mosi mpe kutalisa ti Yandi kele awa ya moyo, na kusalaka bima mosi yina Yandi salaka na mbandukulu, na manima ya Nsangu yayi, beno ke ndima yawu mutindu kubeluka ya beno? Bika ti Nzambi kupesa yawu. Ntangu yayi mu ke lomba na muntu nyonso na yinzo, ata nani beno kele to kisika beno me katuka, Mu ke lomba beno kaka na kukwikila kaka na Nsangu yayi na kuvwanda Kieleka. Ya kele Nsangu yina Nzambi me kuzwa na kati ya Biblia ya Yandi samu na ngunga yayi, ti Yesu Klisto kele awa na nkokila yayi mpe kele moyo. Ntangu yayi na kutala . . .

¹⁴⁵ Beno nionso bantu zaba munu, mu kele awa na kati ya mbanza kisika ba me telemisa munu. Mu kele ve na grammair ya lukolo ya bana. Ya kele kaka kieleka. Mpe beno me zaba munu kubanda ntama, mu banza ti mu me zinga na ntuala ya beno samu na kutalisa beno ti mu kele ya kusungama mpe ya kieleka. Mu kele muntu ya luvunu ve. Mpe bantu yina ke tonga munu ke tuba yawu ve. Bawu, bawu ke tuba kaka, “Nge kele—nge kele ve muntu ya luvunu, kasi nge kele kaka na kifu. Beno kele kaka ya kukondwa kuzaba luvunu, na luzolo ya beno mosi ve.” Mu banza ve ti mu zaba kima ve na kifu, samu ti Ndinga ya Nzambi ke pesa kimbangi ya Nsangu ya munu, mpe Yawu fwana tuba na beno Nani Yawu kele. Mpe beno ke kuwa munu na mutindu ya mbote kutuba ti Yawu kele munu ve, na yawu Yawu fwana vwanda

Yandi. Ya kele kieleka? Beno vwanda na lukwikilu na Nzambi kuna. Beno tala mutindu yayi, mpe beno kwikila Nzambi. Kana beno lenda kwikila Nzambi, Nzambi ke pesa beno. Kana Yandi lenda sala yawu mutindu Yandi salaka ntete, kuna Yandi kele dyaka Nzambi. Beno ke kwikila yawu?

¹⁴⁶ Beno ke kwikila yawu? Mama mosi ya kuvwanda awa na ntwala ya munu, na kutalaka munu, masa ya meso na meso ya yandi, ya kieleka. Mu zaba ve nani yandi kele, mu me monaka yandi ata fioti ve. Mu kele nzenza samu na nge. Beno ke banza ti Nzambi zaba kinsweki ya ntima ya beno, bansatu ya beno, to disumu ya beno, to nionso yina ya kele? Beno ke banza ti Yandi zaba? Beno banza ti Yandi lendaka monisa na munu yina disumu ya beno kele, yina beno me sala, yina beno lendaka sala ve, to nsatu ya beno, nionso yina ya kele? Kana Yandi ke sala yawu, ya ke sala ti beno kwikila Yandi, beno zaba ti ya fwana vwanda Yandi? Beno zola kundima yawu mutindu Yandi? Ya kele ve disumu ya beno yina ke na kukwamisa beno; beno me ndima yawu. Kasi beno ke zola mbotika ya Mpeve-Santu ya Yandi. Beno ke kuzwa Yawu. Mu monaka Yawu kutambula na zulu ya yandi.

¹⁴⁷ Ti beno lendaka zaba ti mu vwandaka tala kento yina, yandi vwandaka tala munu, mu zola kulakisa beno Mpeve-Santu. Beno tala awa, kaka na zulu ya mwa kento yayi ya kuvwanda awa, na yisi ya makulu ya munu awa. Ntangu mu tubaka yawu, ya kele kima mutindu mosi yandi zola, ya kele mbotika ya Mpeve-Santu. Nge ke kwikila ti nge ke kuzwa Yawu, mpangi ya kento? Telemisa diboko ya nge, kuna. Mu me monaka ntete ve kento yayi na luzingu ya munu, na kuzabaka.

¹⁴⁸ Beno me mona bakala yayi me vwanda awa na yintu ya yandi ya kukulumusa, yandi kele ya kuvwanda kaka kuna, na nkingu ya yandi ya kifuma, mpe nionso yina. Nge ke na mpasi ya vessie. Nge ke kwikila ti Nzambi ke belusa nge? Telemisa diboko ya nge kana nge ke ndima Yawu. Mbote mingi, Nzambi pesa nge lombilu ya nge.

¹⁴⁹ Ntwenya ya bakala yayi ya kuvwanda kaka awa, vwanda zola mbotika ya Mpeve-Santu. Nge ke kwikila ti Nzambi ke pesa Yawu na nge; tata, na nsinga ya nge ya mpembe ya kukangama na yawu? Nzambi ke pesa yawu.

¹⁵⁰ Bakala yayi awa ke na kusambila samu na kento ya yandi. Yandi kele na yinzo ya bambevo. Nge ke kwikila ti Nzambi ke belusa yandi, ke belusa yandi? Nge ke kwikila yawu? Nge lenda kuzwa yawu.

¹⁵¹ Na diboko ya nge na zulu ya laka ya nge, nge ke kwikila ti Nzambi lenda belusa mpasi ya ntima yina ke na kukwamisa nge, mpasi ya kifundu yina kele na nge? Nge kele ya kuvwanda kuna, nge kele na mpasi ntangu yayi. Ya kele kieleka? Nge ke kwikila ti Yandi ke belusa nge? Na yina nge lenda kuzwa yawu. Amen.

152 Beno me mona Yandi kele mutindu mosi mazono, bubu yayi, mpe kukonda nsuka. Beno yufula bantu yina, beno tala kana mu zaba bawu. Mu zaba ve, kasi Yandi ke salaka yawu. Amen. Beno me mona Nsemo yina na lweka ya kibaka kuna, ya kunamika kaka na zulu ya muntu mosi ya kuvwanda kuna. Yandi ke na kubelaka na mpasi na mukongo ya yandi. Yandi me katuka awa ve, yandi me katuka na Georgie. Tata Duncan, ke kwikila na ntima ya nge ya muvimba, Nzambi ke belusa mpasi yina ya mukongo. Nge ke kwikila na ntima ya nge ya muvimba? Nzambi sakumuna nge.

153 Tala bakala mosi me vwanda kuna na manima, na mpasi ya mukongo, yandi ke tala munu. Mu zaba yandi ve, kasi ya kele Tata Thompson. Nge ke kwikila? Telema, tata, kuna na manima, samu ti. . . Mu kele nzenza samu na nge. Ya kele kieleka. Kasi nge kele ya kuvwanda kuna, ke sambila. Mpasi ya nge ya mukongo me beluka ntangu yayi. Yesu Klisto me belusa nge.

154 “Ya ke vwanda na Nsemo kaka na ntangu ya nkokila.” Beno ke mona ve, Yandi kele awa na nkokila yayi! Yandi kele MUNU KELE ya nene. Yandi kele mutindu mosi mazono, bubu yayi, mpe kukonda nsuka. Beno ke kwikila yawu? Beno me sepela mpe me ndimisama ti yayi kele Yesu Klisto na kuzabanaka Yandi mosi, na kutalanaka Yandi mosi na profesii?

155 Beno vwanda na boma ve samu na disu. Nzambi ke belusa bambevo mpe bantu ya mpasi.

156 Bantu yikwa yina. . . Bantu yikwa kele awa, bambevo? Beto mona maboko ya beno. Ya ke monana kaka mutindu ti ya kele kubenda mingi mpe kizitu. Beno kele na mosi ya beno bantu me kuzwa bakalati ya bisambu? Mu zaba ve wapi mutindu mu zolaka nata beno awa. Mu zola kusambila samu na beno, mpe mu zaba ve wapi mutindu ya kusala yawu. Beno me mona yina kele, beno tala na kibaka, wapi mutindu mu ke lutisa yawu kuna? Yinki kusala ntangu beno kele na kulwale ya kufuluka na bantu? Beno kele na yina yankaka ya kukangama kuna, bantu nyonso ke ningana ve.

157 Beno kuwa, beno kuwa munu. Mu me tubaka na beno ntete kima mosi na Nkumbu ya Mfumu kasi yina me salamaka ve? Ya kele kieleka? Bima nionso ke vwandaka ntangu nionso ya kusungama. Mu me lombaka beno ata fioti ve mbongo mosi ya mbongo na luzingu ya munu, mu ke na yawu? Ata mbala mosi ve. Ata mbala mosi ve ti dikabu na luzingu ya munu. Mu kele awa ve samu na mbongo. Mu kele awa ve samu na kuvuna beno. Mu kele awa samu na kutalisa Ndinga ya Nzambi ya ngunga. Mu me tuba na beno Kieleka, mpe Nzambi me pesa kimbangii ti ya kele Kieleka. Ntangu yayi mu ke tuba na beno, MUTINDU ME TUBA MASONUKU, ti kana mukwikidi me tula maboko ya yandi na zulu ya bambevo, Yesu tubaka, “Bawu ke beluka!”

Beno ke kwikila yawu? Na yina, na Mvwandulu ya Nzambi, beno kwikila ve ti Yandi ke sala yawu na ntangu yayi?

¹⁵⁸ Ntangu yayi beno tentika maboko ya beno na zulu ya mosi na yankaka, mpe beno telemisa kaka yawu kuna minuti mosi. Ntangu yayi, beno sambila ve—ve, beno tentika kaka maboko ya beno na zulu ya mosi na yankaka; kuna na yinsi. Mpe munu, munu mosi, mu me tandama na zulu ya bamuswale yayi. Ntangu yayi mu zola ti beno tala munu na mwa ntangu fioti. Yinki Nzambi me bika? Beno tala mutindu Yandi kele, yina Ndinga yina beto me tanga, baprofesi yina beto tubaka, ti Yesu kukitalisaka Yandi mosi na nzila ya baprofesi. Ntangu yayi beno tala ngunga, mpe basabala tatu ya nsuka yayi kisika beto me tula ngunga yina beto ke na kuzinga. Beno tala na yina beto me tanga, mutindu samu na baprofete ya luvunu mpe na kutala bidimbu yina ke vuna bantu yina ba soolaka. Mutindu Ndinga me monisama, mutindu nzambi ya nsungi yayi me kufwa meso. . . bantima ya bantu. Mpe mutindu ti Nzambi Yandi mosi me tuba na nzila ya baprofesi ya Yandi ti bima yayi ke salama na Nsungi yayi ya Laodicée. Ya kele ve na kima mosi me salama ve. Nzambi kele awa kaka Nzambi mosi yina vwandaka tuba na bantu yina na Emmaüs, yina kukitalisaka Yandi mosi na nzila ya baprofesi yina zabisaka na ntwala ya Yandi, Yandi kele awa na nkokila yayi ke na kutalisa Mvwandulu ya Yandi na nzila ya baprofesi yina ba zabisaka na ntwala samu na nsungi yayi. Yandi kele mutindu mosi mazono, bubu yayi, mpe kukonda nsuka. Beno lenda kwikila yawu? Na yina beno tentika maboko ya beno na zulu ya mosi na yankaka. Beno sambila ve samu na beno mosi, kasi na mutindu ya beno mosi beno sambila samu na muntu yina kele na maboko ya beno na zulu ya yandi, samu ti bawu ke na kusambila samu na nge. Ntangu yayi beno tala, beno sala ntembe ve.

¹⁵⁹ Mpe ntangu yayi kana beno lenda mona yina mu ke na kutalaka! Mpe beno zaba ti mu ke vuna beno ve, ya kutelama awa. Kana beno lendaka mona, mpe lukwikilu ya beno lendaka benda Mpeve-Santu yina ya nene yina vwandaka kutambula kuna na—na mupepe, ti science me baka bafoto ya, mpe kumona Yawu kusala na kati ya kivinga yayi ya nene na kumekaka kaka na kuzwa kisika ya—ya yinsi, na kumekaka na kuzwa kisika ya kukangama. Kwikila Yawu kaka, mpangi ya munu ya bakala. Yandi me lakisa yawu na nzila ya Masonuku mpe nyonso yina, ti ya kele kieleka. Ntangu yayi beno sambila na kusungama samu na muntu yina beno me tentika maboko ya beno na zulu ya yandi; ba ke na kusambila samu na beno.

¹⁶⁰ Yesu ya luzolo ya Nazareth, mbote, beto zaba, Mfumu, na nzila ya Ndinga, ti Nge kele awa, na nzila ya nsilulu ti Nge kele awa, “Kisika zole to tatu me vukana na Nkumbu ya Munu, Mu kele kuna na kati-kati ya bawu. Mpe bidimbu yayi ke landa bayina ke kwikila; kana bawu tentika maboko ya bawu na zulu

ya bambevo, bawu ke beluka.” Kuna na bitembo ya allo-allo yayi, bika ti Mpeve-Santu ya nene kukota na konso dibuundu. Ti Nsemo mosi ya Santu yina beto ke tala kaka awa na dibuundu, ti Yawu kubwa na zulu ya mosi na mosi mpe na mosi na mosi, mpe bika ti bawu beluka na ntangu yayi. Beto ke semba mbeni, diabulu, na Ntwala ya Klisto; beto ke tuba na mbeni, ti ba me nunga yandi na nzila ya mpasi ya mpasi ya muntu yankaka, lufwa ya Mfumu Yesu mpe mvumbukulu ya lunungu na kilumbu ya tatu; mpe kimbangi ya Yandi yina me siamisama ti Yandi kele awa na kati-kati ya beto na nkokila yayi, ya moyo, na manima ya bamvula funda mosi na bankama yivwa ya bamvula. Ti Mpeve ya Nzambi ya moyo kufulusa konso ntima na lukwikilu mpe ngolo, mpe kubeluka ngolo ya mvumbukulu ya Yesu Klisto, Nani me kukitalisa ntangu yayi na nzila ya Nsemo yayi ya nene yina ke fika dibuundu, na Mvwandulu ya Yandi. Na Nkumbu ya Yesu Klisto, pesa yawu samu na nkembo ya Nzambi.

¹⁶¹ Bika ti bamuswale yayi yina beto ke sambila, bika ti bawu kwenda na bambevo mpe bantu ya mpasi yina bawu me zola. Bika ti Mpeve-Santu mosi yina kele awa ntangu yayi ke kukitalisa Yandi mosi, kukitalisa Yandi mosi na zulu ya konso mbevo yina ba me tula na zulu ya yawu. Bika ti Mvwandulu ya Nzambi kufulusa bantima ya bawu na lukwikilu tii kuna kimbevo ya nzutu ya bawu ke beluka. Yayi beto ke lomba, samu na nkembo ya Nzambi, na Mvwandulu ya Yesu Klisto mpe na Nkumbu ya Yesu Klisto, mutindu beto bisadi ya Yesu Klisto ke lomba yawu. Amen.

¹⁶² Ntangu yayi na bantima ya beno, mu ke kipe ve yina vwandaka tambula mbote ve na beno, beno lenda, na ntima ya beno, kwikila na ntima ya nge ya muvimba ti Ndinga ya Nzambi me pesa nge lombilu ya nge? Mu ke kwikila ti konso diboko, mutindu mu lendaka mona, kumata. Kana beno ke kwikila yawu, ntangu yayi beno bambuka moyo, ya me suka.

¹⁶³ Beno kuna na bansinga ya allo-allo, kana beno me kwikila na ntima ya beno ya muvimba, mutindu balongi ke tentika maboko na zulu ya beno, mpe baya beno ya luzolo ke tentika maboko ya kulelika na zulu ya beno, kana beno ke kwikila na ntima ya beno ya muvimba ti ya me suka, ya me suka. Mpeve-Santu ya nene, Yandi kele awa na tabernacle na nkokila yayi. Mu monaka Yandi ke tambula na zulu ya bantu, ke kukitalisa Yandi mosi na lweka ya kibaka, mpe kulumukaka na zulu ya muntu mosi, Yandi me kulumuka awa mpe me tambula na kati ya kivinga, na kuzabisaka binsweki ya bantima, kutalisama ya Mvwandulu ya Yandi, samu na kutalisa ti Yandi kele mutindu mosi mazono, bubu yayi, mpe kukonda nsuka. Yandi kele na kati-kati ya beto! Yandi kele Nzambi, Nzambi ke kubwaka ata fioti ve.

¹⁶⁴ Mpe bantima ya beto vwandaka pela ve na kati ya beto, mpe ya vwandaka pela ve ntangu yayi, samu na kuzaba ti beto kele ntangu yayi na Mvwandulu ya Yesu Klisto yina vumbukaka na

lufwa, na Yandi Yina ke vwanda nkembo mpe lukumu kukonda nsuka; Nani kele na kifwani ya Yehowa ya Ngolo nyonso; Yina kulumusaka masa na mutindu ya Dikunzi ya Tiya na divunda ya tiya, samu na kubenda bukebi ya profete; Yina kulumukaka na zulu ya mongo, mpe muntu yina simbaka yawu zolaka kufwa, na balweka ya Moise na Josué. Wapi mutindu Yandi twadisaka bana ya Israel na ntoto ya kuyuma, na nzietelo ya bawu, mutindu kifwanukusu ya bantu yina ba me bokila na kubasika bubu yayi. Yandi yayi, na nzila ya kusosa-sosa ya science, me kukitalisa Yandi mosi na ntwala ya science. Mpe na nzila ya bisalu ya Yandi ya kieleka mpe na nzila ya profesi ya Yandi ya kieleka, bima yina ba pesaka na profesi samu na Yandi na kusala na kilumbu yayi, samu na kusala Yandi mutindu mosi mazono, bubu yayi, mpe kukonda nsuka, me siamisama na mutindu ya kulunga. Ya kele mingi ve samu na kupesa bantima ya beto kupela na kati ya beto? Nzambi sakumuna nge.

¹⁶⁵ Ntangu yayi na ntima mosi, beto telama mpe beto tuba: “Mu me ndima ntangu yayi Yesu Klisto mutindu Mvulusi mpe Munganga. Mpe na lemvo ya Yandi, kubanda ngunga yayi, O Nzambi, ti kukondwa lukwikilu kukota na ntima ya munu, samu ti mu me mona profesi ya kilumbu yayi me lungisama. Mu ke kwikila ti Yesu Klisto kele moyo mpe awa ntangu yayi ke na kusiamisaka Ndinga ya Yandi ya ngunga yayi. Baprofesi yina ba sonikaka samu na Yandi me lungisama ntangu yayi na kati-kati ya beto. Yandi kele Mvulusi ya munu, Nzambi ya munu, Ntinu ya munu, Nyonso na nyonso ya munu.”

¹⁶⁶ Nzambi ya luzolo, kuwa kimbangi ya beto. Mpe pesa beto, kilumbu na manima ya kilumbu, Dimpa ya Luzingu. Mpe beto ke pesa Nge lukumu, O Nzambi, na kati ya ntima ya beto. Beto ke kumisa Nge, Muntu ya Ngolo, Nzambi ya baprofete. Na Nkumbu ya Yesu Klisto. Amen.

Oh, wapi ntangu fyoti, wapi ntangu!

. . .kwikila kaka;
Kwikila kaka, kwikila kaka,
Mambu nionso ke salama, kwikila kaka.

Bika ti beto yimba yawu mutindu yayi.

Ntangu yayi mu ke kwikila, oh, ntangu yayi mu
ke kwikila,
Nionso ke salama, ntangu yayi mu me kwikila;
Ntangu yayi mu ke kwikila, oh, ntangu yayi mu
ke kwikila,
Nionso ke salama, ntangu yayi mu me kwikila.

Ya kele kimbangi ya beno? Ntangu yayi na yina beto ke kulumusa bayintu ya beto:

Tii beto ke kutana! tii beto ke kutana!
 Tii beto ke kutana na makulu ya Yesu;
 Tii beto ke kutana! tii beto ke kutana!
 Nzambi vwanda na beno tii beto ke kutana
 dyaka!

[Mpangi Branham ke yimba na kati ya yinwa *Nzambi Kuvwanda Na Beno—Mu.*] (Nge zola kutuba kima? Vayle.)

. . . na makulu ya Yesu;
 Tii beto ke kutana! tii beto ke kutana!
 Nzambi vwanda na beno tii beto ke kutana
 dyaka!

¹⁶⁷ Na bayintu ya beto ya kukulumusa, Mpangi Vayle kele ya kutelama awa samu na kukwenda sambila. Mpangi Lee Vayle, yandi kele musoniki samu na tabernacle awa, samu na mikanda mpe babuku, mpe nyonso yina. Mpangi-bakala ya ntalu mingi, yandi me vwanda na munu na ba-campagne mingi. Mu zolaka ti mu kuzwa siansi ya kubika mulongi nyonso, kutelemisa bawu awa mpe kuzonza na bawu. Beno me bakula, mu kele kieleka. Konso longi, beto kele na kiese na kuvwanda na beno awa. Misambidi nyonso, bantu ya mabuundu yankaka, yina ya kulutila, beto kele na kyese na kuzwa beno awa. Mpe ya kele kieleka kisambu ya beto na mosi na yankaka, “Nzambi vwanda na beno tii beto ke kutana dyaka.” Na bayintu ya beto ya kukulumusa, mpe maboko ya beto me telama, beto yimba yawu diaka na lembami nionso samu na Nzambi.

Tii beto ke kutana! tii beto ke kutana!
 Tii beto ke kutana na makulu ya Yesu!
 Tii beto ke kutana! tii beto ke kutana!
 Nzambi vwanda na beno tii beto ke kutana
 dyaka!



MAMBU ME MONISAMA PWELELE NA NZILA YA PROFESI KNG65-0801E
(Events Made Clear By Prophecy)

Nsangu yayi ya Mpangi William Marrion Branham, kulongamaka na Kingelesi, na Lumingu na nokila, na kilumbu ya 1, na Ngonda ya nana, na mvula 1965, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2023 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org